

ئابدۇلئەزىز مەخسۇم

ھەسرەت

(شېئىرلار توپلىمى)

نەشرگە تەييارلىغۇچى: ئا. قارلۇقى

بۇ كىتاب مۇئەللىپنىڭ ۋاپاتىنىڭ 20 - يىللىق خاتىرىسىگە بېغىشلاپ 2002 - يىلى 8 - ئايدا تەكلىماكان ئۇيغۇر نەشرىياتى تەرىپىدىن ئىستانبۇلدا نەشر قىلىنغان.

ئىنقىلابىي شائىرىمىز ئابدۇلئەزىز مەخسۇم توغرىسىدا

كىشىلەر قەلبىنى ھاياجانغا سالغۇچى ئۆتكۈر شېئىر - غەزەللىرى، ئىگىلمەس - سۇنماس پىداكارانە روھى ئارقىلىق بۈگۈنكى زامان ئۇيغۇر پەرزەنتلىرىنىڭ تىللىرىدا داستان بولۇپ كېلىۋاتقان ئىنقىلابىي ۋەتەنپەرۋەر شائىرىمىز ئابدۇلئەزىز مەخسۇم، 1894 - يىلى ئۇيغۇر يېڭىلىق ھەرىكىتىنىڭ بايراقدارى، جامائەت ئەربابى، يېتىشكەن ئالىم، شۇنداقلا يېڭى زامان ئۇيغۇر مائارىپىغا ئاساس سالغۇچىلارنىڭ بىرى بولغان ئابدۇلقادىر ئابدۇلۋارىس (تەخەللۇسى غازى) دامۇللامنىڭ ئائىلىسىدە ئاتۇشتا دۇنياغا كەلدى. ئۇ ئابدۇلقادىر دامۇللامنىڭ ئائىلە تەربىيىسى بىلەن باشلانغۇچ - ئوتتۇرا مەكتەبلەرنى قەشقەر شەھىرىدە پۈتتۈردى. بۇ جەرياندا دامۇللام ۋە باشقا بىر قىسىم ئۇستازلاردىن ئەرەب، پارس تىللىرىنى ئۆگەندى. ئۇنىڭدىن كېيىن، ئابدۇلقادىر دامۇللام ئوغلى ئابدۇلئەزىز مەخسۇمنى چەتئەلدىكى ئالىي بىلىم يۇرتلىرىدا تەربىيەلەش مەقسىتىدە ھىندىستانغا ئەۋەتتى.

20 - ئەسىرنىڭ 20 - يىللىرى ئابدۇلئەزىز مەخسۇم ھىندىستاندا ئالىي مەكتەپ ھاياتىنى باشلىدى. ئۇنىڭ ئوقۇغۇچىلىق مەزگىلى ھىندىستان خەلقىنىڭ ئەنگىلىيە باسقۇنچىلىرىغا قارشى ئېلىپ بېرىۋاتقان كەڭ كۆلەملىك كۈرەش جەيرانىغا توغرا كەلدى. ئابدۇلئەزىز مەخسۇم ھۆرلۈك ئەركىنلىكىنى ئۆزلىرىنىڭ ئالىي نىشانى قىلغان بۇ خىل پائالىيەتلەرگە ئاكتىپ قاتناشتى ۋە ئىزلىگەن ھىندىستان خەلقىنىڭ زۇلۇمغا قارشى ئېلىپ بارغان كۈرەش سەپلىرىنىڭ ئالدىنقى قاتارىدىن ئۇرۇن ئالدى. 1924 - يىلى 8 - ئايدا خىتاي مۇستەبىت ھاكىمىيىتىنىڭ يوشۇرۇن پىلانلىشى، ساتقىن مۇناپىقلارنىڭ قول سېلىشى بىلەن ئابدۇلقادىر دامۇللام ئۆزىنىڭ قەشقەر شەھەر كونا ئوردىدىكى كۈتۈبخانىسىدا شەپقەتسىزلەرچە قەتلى قىلىندى.

شۇ يىلى كۈز مەزگىلىدە بۇ شۇم خەۋەردىن، ئۇيغۇر مىللىتىنىڭ بېشىغا كەلگەن بۇ خىل پاجىئەدىن خەۋەر تاپقان ئابدۇلئەزىز مەخسۇم دادىسىنىڭ قاتلىنى، توغرىسى ئۇيغۇر يېڭى مائارىپى، ئىسلاھات ھەرىكىتىنىڭ قاتلىنى تېپىپ، خەلقنى ئىبارەت بۈيۈك سۇدىنىڭ ئادالتىگە تاپشۇرۇشنى مەقسەد قىلىپ ھىندىستاندىن ئانا ۋەتىنى شەرقىي تۈركىستانغا قايتىپ كەلدى. ئەپسۇسكى مۇستەبىت ھاكىمىيەتنىڭ كۆپ تەرەپلىملىك توسقۇنلىقى بىلەن ئۇ ئاچقان داۋا ئۈنۈمىزى تۈگەللەندى.

ئۆزىنىڭ بارلىقىنى ۋەتىنىنىڭ ئەركىنلىكى، مۇستەقىللىقىگە بېغىشلىغان ئابدۇلئەزىز مەخسۇمنىڭ، 1920 - يىللاردىن باشلاپ شېئىرلارنى يېزىشقا باشلىغانلىقى مەلۇم. ئۆزىنىڭ ئىجادىيەت سەمەرىلىرىگە ئېتىقاد نوقتىدىن قاراشنى بىر مىنۇتمۇ ئۇنۇتمىغان شائىر ئۆزىنىڭ

مۇتلەق سۆيگۈسى، ئىخلاسى ئومۇمەن بارلىقىنى ۋە تەن خەلقىنى، ياشلارنى ئۆزىنىڭ ئىززەت - ئابرويىنى، ئار - نۇمۇسىنى، مەدەنىي - مىراسلىرىنى، ئېتىقادىنى، ئومۇمەن ئانا تۇپرىقىنى خىتاي مۇستەملىكىچىلىرىنىڭ تۆمۈر تاپىنى ئاستىدىن تارتىپ چىقىرىش ئۈچۈن كۈرەشكە چاقىرىشتىن، جەننەت مىسالى گۈزەل ۋە تىنىنىڭ تەبىئى مەنزىرىلىرىنى تەسۋىرلەشتىن، رەقىبلەرگە نەپرەت ياغدۇرۇشتىن باشقىغا ئىشەنمىدى. شائىرنىڭ ۋەتىنىگە بولغان مۇھەببىتى رەقىبلەرگە بولغان نەپرىتىدە ئۆز ئىپادىسىنى تاپقان بولسا، كۈرەشتىكى سەۋرىچانلىقى ئۆزلۈكسىزلىكىدە، پىداكارلىقى ئىسيانكارلىقىدا ئۆز ئىپادىسىنى تاپتى. قاراڭغۇ كامىر، زەي - زىندان، ئېغىر جىسمانىي ئەمگەك بۇ ئېتىقادلىق ئىنساننىڭ گىگانىت گەۋدىسىنى داۋاسىدىن، ئېتىقادىدىن ۋاز كېچىشكە كوندۇرەلمىدى. مىللەتنى ئۆيىختىش، يېڭىلىققا ئىنتىلدۇرۇش، ۋەتەننى سۆيۈش، خائىنلارنى قامچىلاش، زۇلۇمغا قارشى كۈرەشكە چاقىرىش، ئىنسانىيەت كىشىلىك ھوقۇقىنى قوغداش شائىر شېئىرلىرىنىڭ مەركىزى تىمىسى بولۇپ، ئۇنىڭدا خىتاي ھاكىمىيەتنىڭ شەرقىي تۈركىستاندىكى ئىستىبادىنى رەھىمسىزلەرچە قامچىلاپ تەنقىدلىگەن. شۇڭمىكىن بىز ئۇنىڭ شېئىرلىرىدىن تەكلىماكان ئەھلىنىڭ جىددىي تەشۋىشلىرى ۋە ئۈمىد - ئىشەنچلىرىدىن يوغۇرۇلغان بىر غېرىپ كۆيىنىڭ يۈرەكىنى لەززىگە سالىدىغان ياڭراق مۇزىكىسىنى ئاڭلىغاندەك بولىمىز.

ياڭزىڭشىن (1914 - 1924) دەۋرىدىن باشلاپ، جىن شورىن (1924 - 1933)، شىڭ شىسەي (1933 - 1944)، گومىنداڭ (1944 - 1949)، خىتاي كوممۇنىستىك (1949 -) ھاكىمىيەتلىرىنىڭ تۈرمىلىرىدە ئىلگىرى - ئاخىرى بولۇپ چەتئەلدىن قايتىپ كىرگەندىن كېيىنكى 58 يىللىق ھاياتىنىڭ 43 يىلىدىن كۆپرەكىنى تۇرمىدا ئۆتكۈزگەن. شائىرنىڭ تازا جاسارەتكە تولغان چاغلىرى مىڭلىغان ئۇيغۇر ئەزىمەتلىرىنى چىرىتىپ تۈگەتكەن قاراڭغۇ كامىرلاردا، ئەمگەك بىلەن ئۆزگەرتىش مەيدانلىرىدا ئۆتتى.

1980 - يىلى كۈز ئايلىرىدا خەلقنىڭ غەزەپ - نەپرىتىنى، شائىرنىڭ ياشىنىپ قالغانلىقى ۋە كىسەللىكىنى نەزەردە تۇتقان خىتاي جاللاتلىرى مەخسۇمنى قاماقتىن بۇشاتتى. شائىرنىڭ تۇرمىدىن چىققانلىقىنى ئاڭلىغان شەرقىي تۈركىستان خەلقى شائىر قايەرىگىلا بارسا ئۇنى بېشىغا ئېلىپ كۆتۈردى. چەكسىز ئىززەت - ئىكرام، ھۆرمەت - ئىھتىرام بىلەن قارشى ئالدى. كۇچا، قەشقەر، ئىلى قاتارلىق جايلارنى بىر قاتار زىيارەت قىلغاندىن كېيىن، ئۈرۈمچىگە كېلىپ ئۇ يەردىكى ئىستىقامىتىنى باشلىدى. رىۋايەتلەرگە كۆرە خىتاي ھۆكۈمىتى ۋەدە قىلغان ھوقۇق مەنەسپلەرگە كۆز - قىرىنى سالمىدى. 1982 - يىلى ئاۋغۇست ئېيىدا ئۆزىنىڭ پۈتكۈل ھاياتىنى شەرقىي تۈركىستان كۆيىنى كۆپلەپ، كۆلكىسىنى كۈلۈپ، يىغىسىنى يىغلاپ ئۆتكەن بۇ

جاسارەتلىك ئىنسان قانداقتۇر ھېچ كىم چۈشەنەلمەيدىغان، ئەقىلگە مۇۋاپىق بولمىغان ئاتالمىش ”پوپىز ۋە قەسى“ دە ئۈرۈمچىدە ئۆزى ئۈچۈن ھاياتىدا كېچىككەن خۇۋلۇق كۆرسەتمىگەن بۇ دۇنيادىن مەڭگۈلۈك ۋىدالاشتى. خەلقىمىز ئىچىدىن ئۇنىڭ ئۆلىمىنىڭ داۋامىدا، سەۋەبىنى سۆزۈشتۈرگۈچىسى بولمىدى. بولمىدى ئەمەس غالجىر ئىت كەبى چىشىنى چىقىرىپ تۇرغان مۇستەبىت ھاكىمىيەت بولغىلى قويمىدى. خەلقىمىز ئۇنىڭ كۈرەش روھىغا مۇناسىپ دەپنە مۇراسىملىرى، ھەشەمەتلىك قەبرى تاشلىرىنى تىكلىيەلمىدى. لېكىن شائىر خەلقىمىز قەلبىدە ئۆلمىدى، ئۇ مىليونلىغان ئۇيغۇر پەرزەنتلىرىنىڭ كۈرەش يولىدىكى نامايەندىسىگە ئايلاندى.

ھۆرمەتلىك ئوقۇرمەن! خەۋرىڭىز بار، خىتاي كوممۇنىستىك ھاكىمىيىتىدىن كېيىن شەرقىي تۈركىستان بىر كېچىك قىيامەتنى باشتىن كەچۈردى. زومىگەرلەرگە قارشى كۈرەش، يەر ئىسلاھاتى، ئوڭچى - يەرلىكچى، مىللەتچىلەرگە قارشى كۈرەش، سىنىپى كۈرەش، داچەيدىن ئۆگىنىش، سوتسىيالىستىك تەربىيە، تۆت كىشىلىك گوروھ قاتارلىق ئازادۇل بايراقلىرىنىڭ ئارقىسىدا نۇرغۇنلىغان مەدەنىي مىراسلار ئۆز قەبرىگاھىغا چۆندى. مەخسۇمنىڭ نۇرغۇنلىغان قول يازمىلىرى ئەنە شۇنداق دەھشەتلىك بۇرانددا يوقىتىلدى. مىللىي ئەدەبىياتىنىڭ قىيامەتكە تەڭداش زۇلمەتلىك قارا تۈنى باشلانغان شۇ يىللاردىكى شائىرنىڭ ھاياتى ۋە ئۇنىڭ ئەدەبىي تۆھپىلىرىنى جانلىق گەۋدىلەندۈرۈپ بىرىدىغان مەنبەلەردىن يىراق بولغانلىقىمىزدىن تولمۇ ئەپسۇسلىنىمىز.

لېكىن ئۆچۈرۈپ توغىتىش مۇمكىن بولمايدىغان كۆڭۈلدىن ئىبارەت دەپتەرگە خاتىرىلەنگەن، كىيىنچە يازما خاتىرىلەرگە ئېلىنغان ئەسەرلىرى بۇ توپلامغا جەملەندى. بۇ توپلام ئاساسەن شائىرنىڭ چوڭ قىزى زەينەپ خانىم رەتلەپ ساقلىغان نۇسخىسىغا ئاساسەن تولۇقلاپ رەتلەندى. قول يازمىلارنىڭ ھەرخىل ۋە ئېنىقسىز بولۇشى نەشىرگە تەييارلىغۇچىنى گاڭگىراتماي، ئىككىلەندۈرمەي قالمىدى. ئىمكان بار مەخسۇمنىڭ تىل ئىشلىتىش ئۇسلۇبىنى چىقىش قىلىپ تۇرۇپ چۈشۈپ قالغان سۆزلەرنى، كەم قالغان جايلارنى تولۇقلىدۇق. ئوقۇش ئىمكانىمىز بولمىغان جايلارنى بوش قالدۇرۇپ قويدۇق. ئەسلىدە شائىرنىڭ بۇ توپلىمغا ئومۇمىيۈزلۈك باھا يېزىپ، ئۇنى كىتابخانلارغا سونۇش غەزىمىز بولسىمۇ، لېكىن قىسمەن ئوقۇرمەنلىرىمىزنىڭ نەزىرىدە رامكىلىشىپ قېلىشىدىن ئەنسىرەپ بارلىق باھانى ئوقۇرمەننىڭ ئۆزىگە قالدۇردۇق.

دىيارىمىزدىكى چىرىك سىياسەت تۈپەيلىدىن بۇ ئۇلۇغۋار ئىنساننىڭ ھايات - پائالىيەتلىرىنى كۈرەش خاتىرىلىرىنى، ئەدەبىي تۆھپىلىرىنى رەتلەپ نەشرى ئەپكارلارغا سونۇشقا ئىمكان بولمىغانلىقى بىزنىڭ ئۇنىڭ ھاياتىنى تېخىمۇ جانلىق گەۋدىلەندۈرۈپ بىرەلمەسلىكىمىزدىكى

ئاساسىي سەۋەب بولشى مۇمكىن. بىز ئىمكانىمىز دائىرىسىدە بار ھەممە نەرسىنى كىتابخانلارغا سۇندۇق. بۇ خىزمەتنى تېخىمۇ تولۇقلاپ ئېلىپ بېرىشى ئۈچۈن، خاتالىقلار كەمچىلىكىلەرنى تۈزىتىشتە ياردىمىڭىزلارنى ئايماسلىقىڭىزلارنى ۋە مەخسۇمنىڭ بۇ توپلامدىن چۈشۈپ قالغان ئەسەرلىرى بولسا، نەشرىيات ساھىبى ئابدۇلجېلىل تۇران ئەپەندىگە يوللاپ بېرىشىڭىزلارنى چىن دىلىمىزدىن ئۆتۈنىمىز.

ئاخىرىدا بۇ توپلامنى تەييارلاش جەريانىدا بىزگە يېقىندىن ياردەمدە بولغان بارلىق كىشىلەرگە، بولۇپمۇ شائىرنىڭ چوڭ قىزى زەينەب خانىم ۋە ئاۋىستىرالىيەدە ياشاۋاتقان شائىر ئەھمەد ئىگەمبەردىگە، باستۇرۇپ تارقىتىش ئۈچۈن ماددىي ياردەمدە بولغان ئابدۇلقادىر ھاجىم ئەھمەد ئاڭىغا چىن كۆڭلىمىزدىن سەمىمى تەشەككۈر ۋە روھمەت ئېيتىمىز.

ئا. قارلۇقى

18 - 06 - 2002

مۇندەرىجە

ئىنقىلابىي شائىرىمىز ئابدۇلئەزىز مەخسۇم توغرىسىدا

مۇناجات

مۇناجات

ۋەتەن سۆيگۈسى

تۈرلۈك بېيتلار

ھەسرەت

ھېكمەتلىك سۆز

ياۋغا مەن باش ئەگمىدىم

مۇبالىغە

ياشلىققا دائىرە

ئەرزى ھال

شۇم ئاسارەت

تارىخ

مېھرىبان ئانام ئۈچۈن

ھىممىتىم

ھايات

ھەسرەتلىك ھال

ئاسارەت

ھەسرەت

مىللەتنى ئويغىتىش

ۋىجدان

ئانامغا

ئۇلۇغ ۋەتىنىم

ئېچىنىش

تۇران

مېھرىبان ئانامغا

ئايرىلمىسۇن

مىللىتىم
كۆڭلۈم كۆڭلىدىكى شېئىر
ئاسارەت
ئىسيانكار ئىنسان
تىرادىگىيە
تاماشىا قىل
ئابلا نامان
زىندان
ھەسرەتلىك مۇناجات

مۇناجات

مېنى تەڭرىم سىراتەل مۇستەقىم ئۆزرە ھىدايەت قىل،
ئۆزۈڭ ئاسراپ، ئۆزۈڭ تۈرلى بالالەردىن ھىمايەت قىل.

ھەبىبىڭ ھۆرمىتى ، يارەب مېنى دۈشمەنگە خار ئەتمە ،
ماڭا ئىنئام ۋە ئېھسانىڭنى بەھد ، بىناھايەت قىل .

ھاقارەتلىك ئاسارەتتىن خالاس ئەيلەپ مېنى ، يارەب ،
ماڭا دۇنيا ۋە ئاخىرلىق سائادەتتىن ئىنايەت قىل .

مۇناجات

ئۇلۇغ تەڭرىم ئىلاھىم سەن ھەقىقى پادىشاھىمىسەن ،
ئۇلۇغ پەرۋەردىگارىم سەن بۈيۈك پۇشتى پاناھىمىسەن .

ئىگەم سەن ، بىرۇ بارىمىسەن ئىشەنچىمىسەن ئۆزۈڭ ، يارەب ،
ھامان داد ئەيلىسەم مەن سەمى پەريادى ئاھىمىسەن .

ۋە گەر تۈرلى بالالەرگە دۇچار بولسام ئۆزۈڭ ئاسراپ ،
ئۆزۈڭ ساقلاپ مېنى قۇتقازغۇچى ھەق دەستىگاھىمىسەن .

ئېزىلدىم ، رەھىم قىلغايىسەن ئۈمىدىم سەندىدۇر ، يارەب ،
نىگاھدار غەمگۈزارىمىسەن ، كۆيۈملۈك خەيرى خاھىمىسەن .

ھەبىبىڭ ھۆرمىتىدىن مەن ئەسىر بىچارە مۆزتەرنى ،
ئاسارەتتىن نىجاتلىق بەرگۈچى ئەڭ - داد خاھىمىسەن .

باشىم ئوڭلاپ قولۇم ئۇشلاپ ھىدايەت راھىنى كۆرسەت ،

يىقىلسامۇ يۆلەپ يۈرگۈزگۈچى ھادىيۇ راھىم سەن .

نەزەر سالغىل ماڭا ئۆز فەزلى ئېھسانىڭ بىلەن ، يارەب ،
ۋە ئەدلىك بىلەن باقساڭ ئۆزۈڭ مۇختار پاناھىمىسەن .

”ئەزىزى“ دەر ئەسىرى ناتىۋانمەن ھالىمە يەتكىن ،
كىمىم بار سەندىن ئۆزگە ئى ھەقىقى پادىشاھىم سەن .

* * *

.....

بالامنى يا كالامنى ياكى ئۆز جانىمنى غەم قىلماي ،
چىكەرمەن ھەممە ۋاخ مىللەت - ۋەتەن ئۈستىدە شىرىن غەم .
ئازاپلاندىم ئۇزۇن يىللار شىڭ شىسەينىڭ تۇرمىسى 4 دە ،
ئۇ زالىمۇ كىتىپ ئاشتى يەنە تارتقان جاپا - جەۋرەم .
كۆرۈپمەن سۇڭرە گومىنداڭ ئازابىنى قەۋەت مۇنداق ،
ئۇنىڭدەك نەچچە ھەسسە ئوتتا كۆيدۈم ، سۇدا ئاقتىم ھەم .
ئىچىپ كەلدىم ئۇزۇن يىللار ، سەبىرنىڭ دارىسىن دائىم ،
مۇرادىم بولغۇچە ھاسىل داۋاملاشقاي يەنە سەبىرەم .
ئۇزۇن ئۆمۈر كۆرەلمەس ، بەلكى بۇ يالغانچى گومىنداڭ ،
ئۇپۇق بويلاپ سۈزۈلگەي مەملىكەت مىقياسىدا كۆك ھەم .
يۈرەكىم ئوت بولۇپ ، كۆڭلۈمنى گويا تونۇر قىلدى ،
رەقىبگە قارشى جەڭگە ئۇشبۇ ئوت ئۈندەر مېنى ھەردەم .
ساقال - ساچىم بويالماي قىزىل قانغا كۆز ئوچۇق كەتكەي ،
قارازىندان ئىچرە ، بەلكى گومىنداڭغا بولسام يەم .
لېكىن بولغاي مېنىڭ كۈتكەن مۇرادىم ئاقىۋەت ھاسىل ،
پەلەككە ياڭرىغان ھۆرلۈككە يەتكەندە مېنىڭ كۈلكەم .
مۇقەددەس ۋەتىنىم كۈلمەي تۇرۇپ مەن قىلچە كۈلمەسمەن ،
كۈلەرمەن ، بەلكى ئازاتلىققا چىققاندا ئەزىز ئۆلكەم .
تىلەيمەن ياردەمنى نەستەئىين دەپ بىرلا ئاللاھتىن ،

ئاشار ئاخىر ئەمەلگە بۇ مىنىڭ قىلغان ئەمەل ئەھدەم .
چوقۇنمايمەن لېكىن بەندە تۇرۇپ مەن بەندىگە مۇتلەق ،
بولۇر ”نەئبۇدۇ ” دەپ بىر ئاللاھقا رۇكۇ ، سەجدەم .
قىسىلساممۇ ئەگەر زىندان ئىچىدە ، بەلكى مەن سۇدىن ،
قىلۇرمەنكى تەيەممۇم ھېچ بېرەلمەس گۇندىپاي بەرھەم .
مۇبادا مەنسۇرى ھەللاجىدەك دار ئالدىدا تۇرسام ،
تىلىم سۆزلەر ”مىنەلھەق ” دەپ لېكىن بولماس مىنۇت ئۆزۈم .
دېمەك ، ئۆلسەممۇ مەردانە كېتەرەنغۇ شەھىدانە ،
بولۇرمەن دەل شۇ چاغ رازى ”تويى ” دەپ ئۆتسە ئاھ شۇ چاغ نەزىرەم .

مېنى ئۆلتۈرمىگۈنچە شۇم رەقىبىنىڭ كۆڭلى تىنمايدۇ ،
لېكىن ئۆلتۈرسىمۇ ئۆلمەيدىغۇ مۇتلەق مېنىڭ غايەم .
تېنىم يەردە قېلىپ روھىم چىقىپ كەتكەندىمۇ ئەرشكە ،
ئىلىمنىڭ باشىگە گەر چۈشسە كۈن ، چۈشكەي مېنىڭ سايەم .
زىمىنىستاننىڭ باھارى لەيلىنىڭمۇ بىر نەھارى بار ،
كېلۇر ھەم سەبىر قىلساق رامزاندىن سوڭرە ھېيت - ئايەم .
ئۇمىد تۇلپارىدىن چۈشمەي تاپارمەن تەختۇ - بەختىمنى ،
بولۇر ئۇ چاغدا ئالتۇندىن مېنىڭ باسقان پۈتۈن پايەم .
بۈگۈن ياشىساممۇ مەن پۈتۈن يۈرەك مۇڭ - زارىنى مەخپى ،
قىلىنغاي ئاقشۈەت ئېلان جاھانغا بۇ باياننامەم .
نىسىپ بولماي مۇبادا مەن مۇيەسسەر بولمىسام ، بەلكى ،
كۆرۈر ئۇ كۈنلىنى ئاخىر مېنىڭ نەۋرەم ۋەيا چەۋرەم .
دېمەك ، شۇ چاغقا يەتكەندە يېتىپ قەدىمگە چوڭقۇرلاپ ،
تولۇرغۇ خوشپۇراق گۈل - لاللىلەرگە خارۇ - زارقەۋرەم .
ئۇمىدىنى ئالدىراپ ئۈزمەي ”ئەزىزى ” مۇ سۇباتلىقتا ،
تۇرار مەۋقە - ئىرادەم ھەرقاچان تاغدىنمۇ مۇستەھكەم .

* * *

كېلىپ دۇنياغا ھەر تۈرلۈك جاپالەرگە دۇچار ئولدۇق ،

ئەجەپ بىر دەۋرى ئالەم سەھنىسىدە ئاشكار ئولدۇق .
تۇغۇلمايمىز كېيىن يائىلگىرى بۇ شۇم زامانلاردىن ،
بۇ دۇنياغا كېلىشتە بەندە بىز بىئىختىيار ئولدۇق .
بىگانە يەجۇجە - مەجۇجە شۇم قۇشلار بېسىپ كەلگەچ ،
ۋەتەن شۇڭقارلىرى ئىدۇق ئۇلارغا بىز شىكار ئولدۇق .
ئەسىرى ناتىۋان ، ۋە ھەيرانە سەرگەردان بولۇپ كەتتۇق ،
خالاس ئەت زۇلمى كۈلپەتتىن ، خۇدايا بىقار ئولدۇق .
ئەجەلنىڭ شەرىپتىن ئىچمەي تۇرۇپ كۆردۇق قىيامەتنى ،
تامامى خانىداندىن جان مالدىن تار - مار ئولدۇق .

* * *

شۇم پەلەكنىڭ گەردىشى جايىمنى زىندان ئەيلىدى ،
دەۋرىنىڭ ۋەزىيىتى ئەقلىمنى ھەيران ئەيلىدى .
ئۆزگىرىپ دۇنيا ھەمىشە ، توختىماي بىر نوقتىدا ،
داغ ھەسرەتلەر بىلەن كىملىرىنى ۋەيران ئەيلىدى .
كىمنى بىر خوش قىلسا ئارقىدىن قىلۇر يۈز مىڭ خاپا ،
سائىتىدە مىڭنى تالان ، بىرنى خەندان ئەيلىدى .
ئەزىزى 1943- يىل ئۈرۈمچى (4- تۈرمە)

ۋەتەن سۆيگۈسى

جىگەر پارە يۈرەك يارە ، سىقىلسا تەن ئارا جانىم ،
ۋەتەن دەردى غېمى مىللەت بىلەن ئۆلسەم يوقتۇر ئارمانىم .
ۋەتەن دەپ دىنۇ - مىللەت دەپ بېشىمغا ھەر بالا كەلسە ،
بىلەرمەن بەختۇ ئىقبالىم ، شەرەپلىك پەخرۇ ئۇنۋانىم .
دەرىخا ، ۋەتەننى غەيرىلەر زورلاپ بېسىپ ئالغاچ ،
يۈرەك باغرىم كۆيۈپ ، قانىم قىزىپ قاينايدۇ ۋىجدانىم .
بۈيۈك تارىخ ، ئازات مىللىتىم قۇللۇققا ئايلانغاچ ،
پەقەت تاقەت قىلالماي ئۆرتىنىپ يانماقتا ھەريانم .

قېيىپ باشىم ، ئېقىپ ياشىم ، چۈشۈپ روھىم ، سۇنۇپ كۆڭلۈم ،
ئوراپ غەم - قايغۇ ھالىمنى يېتىشمەي چارە دەرمانىم .
ئېزىلدىم بىقار ئۆلدۈم ۋە لېكىن بولمىدىم ناۋمىد ،
سەبەب كىم ۋاقتلىكتۇر بۇ ئېزىلگەن ، بۇ سىقىلغانىم .
نشانەمگە ئېرىشمەككە ئىشەنچىم زور تولۇق چۈنكى ،
دېگەچ ھۆرلۈك ئۈچۈن قانداش - تىلەكلىداشلار پىدا جانىم .
تۇر ئەي تۈرك ئوغلى بۇ ئار نومۇسنى كۆتۈرمەستىن ،
تېنىڭ ئىرغات ، كۆزۈڭ ئاچ ، باش كۆتەر ئەۋلادى تۇرانىم .
ئۇغۇزخان چوڭ بابام ئاپراسىياپ ، ئاتىلار ، بۇغرالار ،
بۈيۈك كۆك تۇغلىرىن دەپ كۆككە يەتتى ئاھ تارتقانىم .
بۈيۈك ئالتۇن كۆمۈش ئوردا قۇرۇلغان چاغدا شول توغنى ،
قۇچاقلاپ تۇرغىنىمدا ئاقسا ئارمان يوق قىزىل قانىم .
ساقال - ساچىم قېزىل قانغا بۇيالىماستىن قازا قىلسام ،
يۇمۇلماستىن كۆزۈم ، دىلدا قالدۇر ھەسرەت ۋە ئارمانىم .
ئېرىشمەك ئەركىن ئازاتلىققا ھەققانى كۈرەش بىرلە ،
ئاسارەتتىن ۋەتەن مىللەتنى قۇتقازماق مېنىڭ شانىم .
ئۇلۇغ تەڭرىم بۈيۈك تۇرانىمىز ئەسلىگە كەلتۈر ،
ئېقىت ئەسلى ئېقىنىدا سۇنى پەزىلىك بىرلە رەھمانىم .
تىلەك ئارمانلىرىم ۋەتەن ، مىللەتكە ئەركىن ئازاتلىق ،
ساڭا روشەن مېنىڭ مىللەت ، ۋەتەن دەپ زارلانغانىم .
ھەبىبىڭ ھۆرمىتى ، يارەب ئىجاۋەت قىل دۇئايىمنى ،
ماڭا رەھمەت ئەيلەبان ھەر مۈشكۈلۈمنى ئەيلە ئاسانىم .
ۋەتەن سۆيمەك ھەقىقى دىنى ئىسلامنىڭ شۇئارىدۇر ،
”ئەزىزى“ شۇدۇر ھۇبۇل ۋەتەن تارىخى ئىمانىم .

تۈرلۈك بېيىتلار

”ئەزىزى“ ھىممەت ئەيلەپ ئىززەت نەپسىڭنى ساقلاپ قال ،
يۈزۈڭگە داغ چۈشۈرمەي شانلىق تارىخىڭنى ئاقلاپ قال .

ھاقارەتلىك ئاسارەت ۋاقتلىقتۇر چۈشمسۇن روھنىڭ،
جاسارەت سەئى - غەيرەتلەر تىلەك ئارماننى ياقلاپ قال.
تىرىشقاندا نىشانغا ئېرىشكەي روھلۇق ئىنسان،
ياشاشتا ئەركىن - ئازات بەختىيار مەيداننى ساقلاپ قال.

ھەسرەت

مەن ئىشەنگەن مىللىتىمدىن كۆرمىدىم ھېچبىر ۋاپا،
بېشىغا كەلتۈردىلەر دەرت ۋە ئەلەم تۈرلى جاپا.
سەن ئۆزەڭ ئاسرا مېنى تەڭرىم، ئى بىرۇبار،
تۈرلى ئاپەت ۋە بالالەردىن بېھەققىل مۇستەفا.

بۇ مۇزىتەر ئاسرا جەۋدۇ - ئېھسانىڭ بىلەن ، يارەب،
نەزەر سال مەن قۇلۇڭغا ئەپۇ غۇفرانىڭ بىلەن ، يارەب.
يېتىپ زىندان ئارا غەم - قايغۇ ھەسرەتلەردە زارلاندىم،
مېنى قۇتقاز بۇ دەرتتىن ئەمرۇ - پەرمانىڭ بىلەن ، يارەب.

ھەبىبىڭ ھۆرمىتىدىن ناتىۋان مەھبۇس مەيۈسكە،
تەرەھھوم ئەيلىگەيسەن فەزلى رىزۋانىڭ بىلەن ، يارەب.
يۇلۇڭدا دىن ۋە مىللەت دەپ، ۋەتەن دەپ زارلىنىپ دۇرمەن،
ئۆزەڭ ئۇلۇغ يارۇ - يۆلەك بول نەسر سۇلتانىڭ بىلەن ، يارەب.

ئۇلۇغ تەڭرىم سېنىڭدىم ئۆزگە ھېچ پۇشتۇ - پاناھىم يوق،
ئۆزۈڭ ئاسرا مېنى سەن قۇدرىتى شاننىڭ بىلەن ، يارەب.
ھەبىبىڭ ھۆرمىتىدىن مەن ئەسر مىسكىن ئەزىزىگە،
تەرەھھوم ئەيلىگەيسەن فەزلى ئېھسانىڭ بىلەن ، يارەب.

سەلەۋات، سالام بىلەن بەركىتىنى يەتكۈزگىن ھەبىبىڭگە،
ۋە ھەمدە ئالى ئەسھابىڭگە ھەر ئانىڭ بىلەن ، يارەب.

* * *

زىندان نەقەدەر ئازابى كۆپ جايى جەھەم ،
قۇتقاز مېنى بۇندىن ئى خۇداۋەندە كېرىم .

بىتتى ئېزىلىپ سەبرە قارارىم ، يارەب ،
رەھىم ئەيلە بۇ ھالىمگە رەھمانىررەھىم .

يارەب ئېغىرلاشتى قىيىن ئەھۋالىم ،
تاشلاپ مېنى قاچتى ئامەتۇ - ئىقبالىم ،

ئۆمرۈم دائىم ئۆتەرمۇ ھەسرەت بىلەن ،
ياكى ئېچىلارمۇ بەختۇ - ئىقبالىم .

يارەب ھامان ھەقىر ئىنساندۇرمەن ،
ھەرقايسى زامان ئەسىر زىنداندۇرمەن .

ئارمان بىلەن دۇنيادىن ئۆتەرمەنمۇ دەپ ،
غەم - قايغۇ ئارا ھەسىر ئەرماندۇرمەن ،

تەڭرىم مەن گەرچە زور گۇناھكاردۇر مەن ،
زىندانى يەسىر ھەقىر جاپاكار دۇرمەن .

(مەن مۇز تەر - مۇز تەرىپ جاپاغا سازاۋەردۇرمەن ،
پەزلى - كەرمىگىگە بەك ئۈمىدۋاردۇرمەن) .

ئەلەم بىلەن غەم سولاقنى زىندان ،
جاپادا ماتەم سىباقى زىندان ،

زەھەرگە ھەمدەم سوراقى زىندان ،
راسا جەھەننەم سىياقى زىندان ،

بولۇپ زىندان مېنىڭ جايىم - سارايم ،
يېتىپ غەم قايغۇدا ئۆگدى چىرايم ،

ئەجەپ كۈنلەرگە قالدىم خۇدايم ،
ئۆتەرمەنمۇ بۇ كۈنلەر ئىچرە دائىم .

جاپاكارلىق بىلەن قايماقتا باشىم ،
كۆزۈمدىن قان بولۇپ ئاقماقتا ياشىم ،

تاپالماستىن تىلەكداش ئارقاداشىم ،
ماڭا يارۇ - يۆلەك دەرت قياشىم .

ئۇلۇغ تەڭرىم ئشەنچىم ئېتىمادىم ،
ساڭا باغلىق ھەقىقى ئېتىقادىم ،

تۆكەرمەن دەرگاھىڭگە ئاھ دادىم ،
تىلەرمەن سېغىنىپ سەندىن مۇرادىم ،

ئۇمىدىم ئۇشبۇ زىنداندىن نىجاتىم ،
ھەقىقى بەختىيار ئەركىن ھاياتىم .

ۋەتەن مىللەت ئۈچۈن مەھكەم سۇباتىم ،
بولۇپ تارىختا قالسۇن ياخشى ئاتىم .

ئىگەمسەن ئى كەرەملىك بىرۇ بارىم ،
كۆرۈپ تۇرماقتا سەن بۇ ئاھ زارىم .

چىدارگە قالمىدى سەۋرۇ - قارارىم ،
ئۆزۈڭ رەھىم ئەيلىگىل پەرۋەدىڭارم .

مېنىڭ يوق چارەم دەرمان ئالمىم ،
ئۆزەڭ ئوڭلاپ تۈزەتكەيسەن مائالىم .

ئۇلۇغ تەڭرىم بۈيۈك قادىر ئىلاھىم ،
ئىگەم سەن ئى ھەقىقى پادشاھىم .

كەرەم ئەيلەپ كەچۈرگەيسەن كۇناھىم ،
ئۆزۈڭ غەمخارىم ۋە پۇشتى - پاناھىم .

ھېكمەتلىك سۆز

ھەقىقى دوستۇ سادىق گەر زەھەر سۇنسا شېكەر دەپ بېل ،
مەگەر دۈشمەن ساڭا ئەپلەپ شېكەر سۇنسا زەھەر دەپ بېل .
زىيان يەتكۈزسە دوستۇڭ پايدا دەپ بېل كۆڭلى تۈز بولغاچ ،
شۇنىڭدەك دۈشمىنىڭ گەر پايدا يەتكۈزسە زەھەر دەپ بېل .
سەبەبىكەم ھەر بىرىنىڭ سەن ئۈچۈن سىرلىق نىشانى بار ،
نە ئىشلار بولسەلەر ئويلاپ نىشانغا ئەسىر دەپ بېل .

ياۋغا مەن باش ئەگمىدىم

شىر بولۇپ يولۋاسقا مەن يول بەرمىدىم ،
قانچە يىللار ئازاپ تارتىپ تەۋرەنمىدىم .
گەر ئۆتسىمۇ ئۆز بېشىمدىن ئېغىر كۈنلەر ،
ۋەتەن ۋە دىن ، مىللەت دەپ ياۋغا باش ئەگمىدىم .

ئىستىبات زورلۇق ، شەرمىسىز باسقۇنچىلىق ،
ئالەم - ئىنسانىيەت گۈلزارىغا بۇزغۇنچىلىق .
ئەركىن ئازات ياشماق ئىنسانىيەتنىڭ شاندىر ،
شۇم زەھەرلىكدۇر بۇيولغا كىم قىلۇر توسقۇنچىلىق .

ئىنسانلا ئۈچۈن ئىنسان قۇرماقتا تۇزاق قاپقان ،
ھەر ياقتا ئېغىر ئەرمان ، بەك ئاز تېپىلۇر دەرمان .
ھەرقايسىدا بىر دەۋا دەۋاسى قۇرۇق ئېغۇ ،
گاھ شوھرەت ، گاھ رەسۋا بولماق بىلەن ھەر دەۋران .

دەۋاسى ئادالەتتۇر ، ئىجراسى رىزالەتتۇر ،
غەۋغاسى جاھالەتتۇر ، ئول ھەيران بول ۋەيران .
بىتسۇن ، قۇرسۇن دۇنيا ، كۆپسۇن ، تۈگسۇن دۇنيا ،
ھېچ ياشنىمىسۇن دۇنيا ، شۇ چاغدا پۈتەر ئارمان .
مۇبالىغە

ئاھ ئۇرار بولسام جاھاننى ئۇچقۇنى كۆيدۈر گۈسى ،
ياش تۆكەر بولسام زېمىننى دولقۇنى چۆمدۈرگۈسى .
بۇ نە ھېكمەت؟ بۇ نە سىر؟ سانسىز تۇمۇغ ، چەكسىز دېڭىز ،
قانغا تولغان يۈرىكىم ئىچرە سىغىپ جىم تۇرغۇسى .

يېرىلاركەن بۇ يۈرەك ئالەم خاراپ بولغاي تامام ،
زور قىيامەت دەھشتىنى شۇل ھامان كەلتۈرگۈسى .
لېكىن بۇ ۋەيرانچىلىققا ھىممىتىم يول قويمىغاي ،
تىنچلىقنىڭ پاسىۋانى غەيرىتىم تىندۇرغۇسى .

ھىممىتىم ئالىي بۈيۈك ، ئۆتكۈر توسالغۇ يوق ئاڭا ،
غەيرىتىم ئالدىدا تۈرلى كائىنات بوي سۇنغۇسى .

* * *

ئەزىز ئۆمرۈم ئۆتتى يىللار زىنداندا،
كېچە كۈندۈز قايغۇ - ھەسرەت ئارماندا،
ۋەتەن ۋە مىللىتىم دەپ قايغۇرۇپ،
زار قاخشاپ ئۆتمەكتىمەن پىغاندا.

ئەركىن ئازاتلىققا چىقماي مىللىتىم،
قۇللۇق بىلەن ئۆتەرمۇ دەپ جاھاندا،
شول غەم بىلەن كۆزۈم قانلىق ياش تۆكۈپ،
يۈرەك باغرىم ئاھۇ - پەريات ئۇرغاندا.

بارچە مىللەت تۇرۇپ غەپلەت ئۇيقۇدىن،
باش كۆتۈرۈپ كۆرۈشمەكتە ھەرياندا،
بارلىقنىڭ تىلەك مەقسەت ئارمانى ئەركىن -
ئازات ياشىماقلىق نىشاندا.

نېمە ئۈچۈن مېنىڭ ئەزىز مىللىتىم،
باش كۆتەرمەي ياتار ھەر بىر دەۋراندا،
خابۇ غەپلەت ئۇيقۇسىدىن ئويغىنىپ،
چاچراپ تۇرار ۋاقتى كېلەر قاچاندا!

ئۇيالماسمۇ، ئويلانماسمۇ مىللىتىم،
گۈلزارىنى قارغا - قوزغۇن باسقاندا،
جادۇگەرلەر ئۇرۇپ قىيناپ قان شۇراپ،
ئىزىش، يۇتۇش پىلاننى قۇرغاندا.

كۆز ئاچماستىن ئويغانماستىن ياتارمۇ،
شۇم ئاسارەت پاتىقىدا ھاماندا،
خارۇ - زارلىق ھاقارەتلىك ئاسارەت،
زەنجىرىدىن بوشىيالماي تۇماندا.

ئار - نومۇس قىلماسمىكىن مىللىتىم،
مۇنداق شۇملۇق ھاياتتا جان باقماققا،
ئويغانماسمۇ ئوڭلانماسمۇ مىللىتىم،
شۇم جادىلەر توزاقغا ساپقاندا.

ياشلىققا دائىر

ياشلىق ئۆمۈرنىڭ ئەڭ گۈزەل چاغى،
قاينام ھاياتنىڭ بەك كۆركەم باغى،
ھۆرلۈك گۈلزار باغنىڭ مېۋىسى،
ۋىجدان تېنىدۇر ھىممەت ياپرىقى.

ياشلىق زور نېمەت بۈيۈك غەنىمەت،
بۇ غەنىمەتنىڭ قەدرى بەك قىممەت،
مىللەت ۋەتەنگە تەقدىم قىلغاندا،
ئىرور ئەڭ شانۇ - شەرەپلىك ھىممەت.

ھەركۈن تارىختىن ئۇچار بىر ۋاراق،
ھايات شاخىدىن چۈشەر بىر ياپراق،
ياشلىق دەۋرانى شوخلۇق جەريانى،
شۇل ھايات ئۈچۈن ئەڭ خۇشبۇي پۇراق.

ياشلىق بىر ياقتىن ئۆتكۈر كەسكىنلىك،
جۈنۈن ئارىلاش شۇخلۇق ئەركىنلىك،
سۇندۇرالمىدۇ ياشلىق روھىنى،
تۈرلى خام - خىيال قىسمەن قىيىنلىق.

ئوتتەك يالقۇنداپ ياشلىق مەزگىلى،

ئاچىلىپ تۇرغاي خۇش ھىدىلىك گۈلى،
ئەڭ شانۇ - شەرەپ ھەر بىر ياش بىلسۇن ،
ۋەتەن مىللەتنىڭ ئۆتكۈر بۇلبۇلى .

ياشلىق ھاياتنىڭ شەرەپ - شانلىرى ،
ياشلار مىللەتنىڭ ئارىلانلىرى ،
ۋىجدانلىق ياشلار ھەققانىيەتلىك ،
جەڭ مەيدانىنىڭ قەھرىمانلىرى .

ياشلارغا باغلىق ئامەت ۋە ئىقبال ،
بەختلىك ھايات پارلاق ئىستىقبال ،
بولسۇن ياشلارنىڭ مەقسەت - نىشانى ،
ئەركىن ئازاتلىق ھۆرلۈك ئىستىقلال .

بۇ مەقسەت نىشان ۋىجدانى تەلەپ ،
ئەمما يوللىرى غايەت مۇرەككەپ ،
بۇ يوللار بىلەن ئوبدان تونۇشۇپ ،
بېسىپ ئۆتۈشكە زىندان بىر مەكتەپ .

زىندانى ياتاق ئاجايىپ سىناق ،
تۇرمۇشى ئېغىر ، تەجرىبە - ساۋاق ،
زىندان كۆرمىگەن دەردىن بىلمىگەن ،
ھايات قەدرىگە چۈشەنمەس بىراق .

ھەرقانداق بىر ياش زىنداننى كۆرەر ،
ۋەتەن - مىللەتنىڭ قەدرىنى بىلەر ،
ئەركىن ئازاتلىق ھاياتنى ئويلاپ ،
ۋىجدانى قايناپ ، يۈرىكى كۆيەر .

ۋىجدان ئەسلىتەر مەقسەت - نىشانى،
چىقىرىپ تاشلار قۇرۇق ئارمانى،
ئەركىن - ئازاتلىق يولىدا ۋىجدان،
كۆزلەر ھەققانى كۈرەش مەيدانى.

پارتلايدۇ كۈرەش شۇل چاغ بىر تۇتاش،
ئىنسانى ھوقوق ئۈستىدە تالاش،
باسقۇنچىلارنىڭ زۇلمىگە قارشى،
تۇرغاي قوزغىلىپ ھەر بىر قېرى - ياش.

گۈللىنەر شۇل چاغ ياشلارنىڭ رولى،
ئۇتۇق قازىنار ھەققانى يولى،
ئوتلۇق يۈرەكلەر يالقۇنلىرىدىن،
پىشىپ تاۋلىنار جىسمى پۇت - قولى.

ياشلىق جەريانى مەۋسۈمى باھار،
كۆڭۈللۈك گۈزەل رەڭگارەڭ گۈلزار،
تېخىمۇ ياشناپ تېخىمۇ گۈللەپ،
بولۇر بۇ گۈلزار ياشاشقا مادار.

ياشلىق ھاياتنىڭ كۆركەن زامانى،
شانۇ - شەۋكەتلىك گۈزەل دەۋرانى،
يالقۇنلاپ تۇرغاي ئەزىز ياشلارنىڭ،
ئوتلۇق يۈرىكى ئۆتكۈر ۋىجدانى.

ياشلار ئىلكىگە قەلەم ئالغاندا،
تىرەن ئىلھاملار كېلەر يازغاندا،
بايراق كۆتىرىپ جەڭگە ئاتلانسا،
چاقماق چاقىنتار قىزىل مەيداندا.

ياشلار جىسمانى قابىلىيەتلىك ،
روھىي ۋىجدانى ئۆتكۈر خىسلەتلىك ،
بولسۇن ياشلاردا مىللىي ھېسسىيات ،
بولغۇسى شۇل چاغ زور پەزىلەتلىك .

ياشلىق گۈللىرى نەدىن ئىبارەت -
يەنى ۋىجدان ، ھىممەت ، جاسارەت ،
ۋەتەنگە كۆيۈش ، مىللەتنى سۆيۈش ،
شۇل خۇشبۇي گۈللەر ئۈچۈن بىشارەت .

قىسقىسى ياشلىق بۈيۈك ئىپتىخار ،
ئەمما گەردەندە ئىككى بۇرچى بار ،
مىللەتنى ئازات ۋەتەننى ئاۋات ،
ئەركىن ياشاشتىن ۋىجدانى شۇئار .

بولسۇن ھەر بىر ياش ئالىي نىيەتلىك ،
دىن ۋە دىيانەت ھەققانىيەتلىك ،
مىللىتى ئۈچۈن بولۇر ئىپتىخار ،
ۋىجدان ئىگىسى ئىنسانىيەتلىك .

ياشلىق ھاياتنىڭ زىبۇ - زىننىتى ،
ئەركىن ھۆر ياشاش مۇھىم خىسلىتى ،
ئەركىن ئازاتلىق ھەر بىر ئىنساننىڭ ،
ۋىجدانى قەرزى ئەسلى سۈپىتى .

ئەزىز ياشلىرىم ياشاڭلار ئازات ،
شانۇ - شەۋكەتلىك تارىخى ئەۋلاد ،
ئارىسلان يەڭلىغ قەھرىمان ئەجداد ،

ئەرۋاھلىرىنى ئەيلىڭىزلار شاد .

يۈزىڭىزلارنى ياخشى ئاقلاڭلار ،
تارىخىڭلارنى ئۇبدان ساقلاڭلار ،
ۋەتەن ، مىللەتنى جان - دىلدىن ئاسراپ ،
ھەققانى يولنى دائىم ياقلاڭلار .

ئەزىز ياشلىرىم بولۇپ مەردانە ،
ۋەتەن مىللەت ئۈچۈن گۇيا پەرۋانە ،
قۇرۇق ئوي بىلەن خام تاما قىلىپ ،
بولۇپ قالماڭلار ھەيران ۋەيرانە .

ئەزىز ياشلىرىم غەيۇر ئارسلان ،
ياۋلەرگە قارشى جەسۇر قەھرىمان ،
باسقان ئىزىدىن يانماس ئوت يۈرەك ،
قېرىنداشلىرى ئۈچۈن مېھرىبان .

ئەزىز ياشلىرىم ئۆتكۈر ۋىجدانلىق ،
ئىسلام دىنىنى سۆيەر ئىمانلىق ،
مەھكەم ئىرادە قەيسەر نىشانلىق ،
مانا شۇل ئۆلگە تولۇق ۋىجدانلىق .

ئەزىز ياشلىرىم بولسۇن بەختىيار ،
دېگەن تىلەكتە غايەت ئۇمدىۋار ،
بولغاچ ”ئەزىزى“ ياشلار شەنىگە ،
يېزىپ ئەشئار قىلدى يادىكار .

ئەرزى ھال

ئۇلۇغ تەڭرىم ئىگەم سەن ، زور بالالەرگە دۇچار ئولدۇم ،
يېتىپ زىندان ئارا ھەر خىل ھاقارەتلەردە خار ئولدۇم .

ئېزىلگەن دەرتىمەن بىچارە مۇزتىر مۇزتەربىتۇرمەن ،
تەرەھھۇم ئەيلە ، يارەب ھالىمە بەك بىمادار ئولدۇم .

ئىلاھىم پادشاھىم سەندىن ئۆزگە ھېچ پاناھىم يوق ،
تىلەپ فەزلى - ئەتايى رەھىمتىڭگە ئىنتىزار ئولدۇم .

گۇناھىم يائىلاھىم دەرگاھىڭدا بەك ئېغىر ، ئەڭ كۆپ ،
جاپاكار بەختسىز بولغانلىقىمدىن شەرمىسار ئولدۇم .

ۋە لېكىن رەھىمتىڭ چەكسىز ، ھېسابسىز بەكمۇ كەڭ بولغاچ ،
بۇ سانسىز رەھىمتىڭدىن بەھرىۋەرلىك يول ئاچار ئولدۇم .

بۇ ئاسى جاپى قۇلى يا ئىلاھىم سەن ئۆزۈڭ ئاسراپ ،
بالالەردىن قۇتۇلدۇرغىل كۆيۈپ ئوتتەك يانار ئولدۇم .

بۇ زىنداندىن نىجاتلىق ، ئەركىن - ئازاد ، كەڭ ھاياتلىق بەر ،
ئەسىرى زىندان ئولغاچ ئەركىن ئازاتلىققا زار ئولدۇم .

ۋەتەن مىللەت ئۈچۈن ئازاد - ئەركىن ، بەخت ئىقبال ،
سائادەتلىك ھاياتنى ئويلىنىپ مەجنۇنى ۋار ئولدۇم .

ئۆزەڭ سالغان ماڭا بۇ دەردۇ - سىرنى سەن ئۆزۈڭ ئوڭلا ،
كى مەن بىچارە بولغاچ زار قاخشاپ ئاھ ئۇرار ئولدۇم .

ۋە لېكىن رەھىمتىڭدىن يا ئىلاھىم بولمىدىم نائۇمىد ،
ھەمىشە دەرگاھىڭغا كۆز تىكىپ ئۇمىتۋار ئولدۇم .

سېنىڭ بەندەڭ ، ھەبىبىڭ ئۈمىتى ، تۈرك نەسلى ، ساپ مۇسلىم ،
يارالغانىم ئۈچۈن شانۇ شەرەپلىك ماختىنار ئۆلدۈم .

سىرۇرىمنىڭ غىرۇرى يافەلەك كەچ رەۋلىقىدىنمۇ ،
نەدىندۇر ئىززىتى نەفسىم يوقاپ بىئېتىۋار ئۆلدۈم .

قېچىپ ئىقبال مەندىن قورشىدى ئەدبار بەختىمنى ،
بولۇپ مەن شور پىشانە ياخشىلىق مەندىن قاچار ئۆلدۈم .

تولۇق ئىنسانىيەت مەيدانىنىڭ بىر ئارىلىنى ئىدىم ،
بىناگاھ مايمۇن ، ئىتلەر ئەسىرى خاكسار ئۆلدۈم .

ئۇلۇغ ئازادە ئەركىنلىك ھاۋاسىدا ئۇچار شۇڭقار ئىدىم ،
ئەپسۇسكى شۇم قۇش قارغا - قوزغۇنگە شىكار ئۆلدۈم .

ماڭا بۇ قايغۇرلۇق ئەھۋاللار ھەرگىزمۇ داۋام قىلماس ،
كېلۇر ئىقبالۇ - بەختىم دەپ كۆڭۈلنى تىندۇرار ئۆلدۈم .

ئۇلۇغ تەڭرىم ئىگەم قۇدرەت كامالىگە ئىشەنگەچ مەن ،
تىلەك ئارمانلىرىمنى خاس ئۆزۈڭدىنلا سورار ئۆلدۈم .

ئۆزۈڭدىن باشقا ھېچكىمگە ئېگىلمەسمەن ، يېلىنماسمەن ،
تامامى كارۇ - بارىمنى ئۆزۈڭدىنلا سورار ئۆلدۈم .

ئۆزۈڭسەن فائىلۇ مۇختار ھېكىمۇ ۋاھىدۇل قەھھار ،
ئۆزۈڭ سەن مېھرىبان غەمخار ئۆزۈڭدىن يول ئارار ئۆلدۈم .

قۇلۇم ئۇشلاپ ، باشىم ئوڭلاپ ، ھىدايەت راھىنى كۆرسەت ،

چىقالماي خارۇ - زىللەت پاتقىقىدىن بۇلغىنار ئولدۇم.

مېنى بۇ خارۇزارلىقتىن ئۆزۈڭ قۇتقازمىساڭ ، يارەب ،
ھالاكەتلىك پالاكەتلەر ئىلكىدە ئايلىنار ئولدۇم.

سېنىڭ بارۇ بىرلىكىڭگە مەن ئىشەنگەن بىر قۇلۇڭ ئەردىم ،
ساڭا مۇنكىر نىجىسلا قولىرىدا قىيىنلار ئولدۇم.

ئەجەلنىڭ شەرىپتىن ئىچمەي تۇرۇپ كۆردۈم قىيامەتنى ،
پۈتۈنلەي خانىدانۇ - جان ۋە مالدىن تار - مار ئولدۇم.

ئۇلۇغ تەڭرىم قۇتۇلدۇرغىن مېنى بۇ نېجىس شۇملەردىن ،
چىدارغا سەبرى تاقەت قالمىغاچ بەك بىقارار ئولدۇم.

”ئەزىزى“ دەر ھەبىبىڭ ھۆرمىتى رەھىم ئەيلىگىل ، يارەب ،
ئاسارەتتىن نىجاتلىق بەر دېمەكلە زارلىنار ئولدۇم.

* * *

ئېزىز باشىڭ ناھايەت غەمگە توشتى ،
كۆزۈڭ قان ئاققۇزۇپ ماتەمگە توشتى ،
چېكىپ زىندان ئارا ھەسرەت - نادامەت ،
سۇنۇپ روھىڭ بۆلەك ئالەمگە ئۆتتى .
يۈرەكلەر دەرت - ئەلەمدىن يارىلىقتا ،
جىگەر غەم غۇسسەلەردىن مىڭ پارىلىقتا .
سقىلغاچ جان ، ئېزىلگەچ تەن كېسەلدىن ،
پۈتۈن ئەزالىرىڭ ئەۋارىلىقتا .

شۇم ئاسارەت

شۇم ئاسارەتتىن ئۆزۈڭنى مىللىتىم ئازات قىل ،
ئۆز قولىڭ بىلەن ۋەتەننى گۈللىتىپ ئاۋات قىل .

زۇلمى ئىستىباتقا قارشى كۈرىشىپ غەيرەت بىلەن ،
ھۆكۈمرانلار تەختۇ - بەختنى ئاغدۇرۇپ بەرباد قىل .

پاك ۋىجدان ئەھلى شىرىن يارىدۇر ئەركىنچىلىك ،
سەن ئۆزۈڭنى ئۇشبۇ شىرىن يار ئۈچۈن پەرھاد قىل .
مۇستەقىل ھۆرلۈكنى ئۆز ئىلكىڭگە كەلتۈرمەك بىلەن ،
تارىخىڭنى ئاقلېبان غەمكىن دىلىڭنى شاد قىل .

سەندىن ئۆزگە بارچە مىللەت باش كۆتەردى ئويغىنىپ ،
ئۆز ھوقوقىڭغا ئېرىشتى ئەھلى مىللەت ياد قىل .
ئار - نومۇس ، خارلىق ئىنسان ئۈچۈن غەمكىن ياشاش ،
خارۇ زارلىق ياتقىنىڭغا ئارلىنىپ پەرياد قىل .

ئارىسلان يەڭلىخ ئۆزۈڭنى ئات كۈرەش مەيدانىگە ياۋىگە ،
قارشى توغرا ۋىجدان تىغىنى شەمشاد قىل .
بولمىغاي ۋىجدان كەبى ئىنسان ئۈچۈن ئۆتكۈر قۇرال ،
شۇل قۇرال بىلەن ۋەتەننى مىللىتىم ئازاد قىل .

بەخت - ئىقبال ، پارلاق ئىستىقبالىنى كۈتسەڭ مىللىتىم ،
ھىممەت ، غەيرەت ، جاسارەت ، سەئى ئىستىئاداد قىل .
ئۆز - ئۆزىدىن پۈتمىگەي ھېچ ئىش سەۋەب قوللانمىسا ،
پاك ۋىجداننى سەۋەب ھۆرلۈك ئۈچۈن بۇنىيات قىل .

ئەي ”ئەزىزى“ ھىممەت ، غەيرەت ، جاسارەتلىك بولۇپ ،
ئەركىن ، ئازاد ھۆر ياشاش گۈلزارىنى ئاۋات قىل .
ھەر جاننى تاماشا قىل ، ھەر ساننى تاماشا قىل ،
كۆرگىل كېچە - كۈندۈزنى ، ئاي - كۈن بىلەن يۈلتۈزغا ،
تاغۇ - تاش بىلەن تۈزۈنى...ئىمكاننى تاماشا قىل .

تارىخ

كۆيۈپ ھەسرەت ئوتىدا ئاھ ئۇرۇپ يەپ قايغۇ - غەملەرنى ،
كەچۈردۇق باشىمىزدىن تۈرلى كۈلپەت دەردۇ - ئەلەملەرنى .

كۆز ئاچماي ، باش خابۇ غەپلەتتە يېتىش بىلەن ،
ھاقارەتلىك ئاسارەتتە چېكىپ زۇلمى سىتەملەرنى .

ۋەتەن - مىللەتنى شۇم باسقۇنچىلارغا باستۇرۇپ قويغاچ ،
ئېزىلدۇق ، خار - زار ئولدۇق تېتىپ سۈننى ئۆلۈملەرنى .

گۈزەل گۈلزارىمىزنى قارغا - قوزغۇنلار ئوراپ ئالغاچ ،
زەھەرلەپ قويدى ئەركىن ساپ ھاۋا باغ ۋە ئەرەملەرنى .

تىنالماي ، دەم ئالالماي ئاھ تارتىپ زارلىنىپ قاخشاپ ،
تۆكۈپ ياش ئورنىغا قانلار قۇرۇتماي كۆزدە نەملەرنى .

ھالال ئاش - نانمىز ھەم قانمىز ھەم جانمىز بىرلە ،
كۈتۈپ كەلگەن ئىدۇق يۇھا مەرەز ، ئىپلاس تۆرەملەرنى .

بۇ شۇملەر بىزنى تۈرلى يول بىلەن قىيناپ ئازاپلەردە ،
ئېغىر ئالۋاڭ - ياساق ، تۈرلى سېلىق ، ھەرخىل تۈلەملەرنى .

يۇتۇپ بىزنى يوقاتماق پىكرىدە بۇ نەس ئاپەتلەر ،
ياساپ تۈرلى زەھەرلىك پىلان ، يالغان ھەشەملەرنى .

ئۇلۇغ جەننەت ۋەتەن تۇرانىمىزنى بۇ زەھەر شۇملار ،
بېسىپ بولغاچ ، بۇزۇپ جەننەتتىكى نازۇ - نەئەملەرنى .

يۇتۇپ بىزنى قۇرۇتماقلىق ئۈچۈن ئەۋۋەللىق باسقۇچتا،
يۇقاتتى، قىردى، ئاتتى، چاپتى مىللىي مۆھتەرەملەرنى.

قۇرۇپ ھەدىسىز - ھېسابسىز شۇم پىلانلارنى بۇ مەلئۇنلار،
بوغۇپ ھەر يول بىلەن ئەركىن نەپەسنى، سىقتى دەملەرنى.

چىدارغا سەبرى - تاقەت قالمىغاچقا قوزغىلىپ ئاخىر،
كۈرەش مەيدانىغا ئاتلاندىق تۇتۇپ بايراق - ئەلەملەرنى.

ئېزىز جاننى ئېلىپ ئالقانغا ۋىجدانى كۈرەش ئەيلەپ،
تونۇتتۇق يەر يۈزىگە ئۇشبۇ تارىخ - رەقەملەرنى.

يۇقاتتۇق بىز قېلىن باسقۇنچى، نەس ۋە شۇم قەۋملەرنى،
قۇرۇتتۇق بىز جان ۋەتەندىن بىز قان ئىچكۈچ مۇتەھەملەرنى.

1963- يىل

مېھرىبان ئانام ئۈچۈن

ئۇلۇق تەڭرىم ئامان ئەيلەپ كۆرۈشتۈر ئانا جانىمنى،
كۆيۈملۈك مېھرى - شەپقەتلىك ھەقىقىي مېھرىبانىمنى.
زامانلاردىن يېتىپ زىندان ئارام غەم - قايغۇ ھەسرەتتە،
سېغىندىم جان ئانام باشلىق تامامى خانىدانىمنى.

بولۇپمۇ مەن ئۈچۈن دائىم، كۆڭۈل بۆلگەن ماڭا غەمخور،
جىگەر - باغرىم قېرىنداشىم ۋاپادار قەدىردانىمنى.
شۇنىڭدەك ئەھلى - ئەۋلادىم، پۈتۈن ۋىجدانلىق قانداشىم،
ئوشول تارىخى نەسلىم، يەئنى ئوغلۇم - ئارىسلانىمنى.

ۋەتەننىڭ بىر گۈلى ھەم مىللىتىمنىڭ بۇلبۇلى ئەردىم،

پەلەككىم، زۇلفى... غەم - غۇسسە قىلدى شادىيانىمنى.
مەن بۇلبۇل ئۈچۈن بۇ شۇم زەھەر جۇت قىش تۇمان دەۋرى،
قىلىپ قۇيدى تۆمۈر تورلۇق قەپەز قونغان ماكانىمنى.

مېنى تۈرلۈك ئەزىيەت، قايغۇ - ھەسرەت، دەرت - ئەلەم، غەملەر،
ھۇجۇم ئەيلەپ ئوراپ ئالماق بىلەن ھەربىر تامانىمنى.
چىدارغا سەبرە - تاقەت قالمىغاچ بەك بىقارار ئولدۇم،
بالايى ھادىسە بەرباد قىلدى ئويلغانىمنى.

ماڭا بۇ شۇم قەپەز، بۇ خارۇ - زارلىق دائىمى بولماس،
كېلۈر پەسلۇ باھار شۇل چاغ تاپار مەن گۈلىستانىمنى.
ھامان بىر نۇقتىدا تۇرمايدۇ تارىخ چەرخى شەكسىز دەپ،
ئۈمىد ئۈزۈمەي كۈتۈپ تۇرماقتىمەن مەقسەت نىشانىمنى.

ھاقارەتلىك ئاسارەتتىن قۇتۇلغان ياخشى دەۋراندا،
نە يەڭلىغ قارشى ئالۇرمەن ئەركىن - ئازاتلىق زامانىمنى.
ئۆزەڭ رەھىم ئەيلىگىل تەڭرىم مەن بىچارە مۇزتەرگە،
ئۆزۈڭ ئوڭلاپ، باشم رۇسلاپ مېنىڭ بۇ شۇم پىشانەمنى.

ئىلاھىم مەن ئۈچۈن سەندىن بۆلەك باشقا پاناھىم يوق،
قۇتۇلدۇر، رەھمە ئەيلەپ ئۇشبۇ زىنداندىن بۇ جانىمنى.
ئۆزۈڭ ئاسراپ مېنى فەزلى كەرەم بىلەن بالالەردىن،
مۇيەسسەر ئەيلىگىل، يارەب مېنىڭ ئەمىن ئامانىمنى.

گۇناھىمنى كەچۈر، ئەپۇ، رەھمەت، مەغپىرەت ئەيلەپ،
ئۆزۈڭ ئەسلىگە كەلتۈر گىل بۇزۇلغان ئاشيانىمنى.
ئىجاۋەت قىل دۇئايمىنى ھەبىبىڭ ھۆرمىتى، يارەب،
ماڭا تەۋفىق بېرىپ بۇ يولدا سايراتقىل زوۋانىمنى.

ئەزىزى زار قاخشاپ دەرگاھىڭگە تەلمۈرۈپ ئېيتۇر،
ئىلاھىم ياخشىلىققا ئۆزىڭگىل ھەر بىر ياماننىمى.
ئۆزۈڭ ئاسراپ مېنى تۈرلى بالالەردىن خالاس ئەتكىل،
مۇپەسسەر ئەيلىگىل ، يارەب مېنىڭ ئارزۇ - ئارمانىمى.

ھىممىتىم

ھىممىتىم پاك ، نىيىتىم شان - شەرەپنى تولدۇرۇش،
مىللىتىمگە يېڭى باشتىن ئەركىن - ئازادە يول قۇرۇش.
يەر يۈزىنىڭ جەننىتى بولغان مۇقەددەس ۋەتىنىم،
گۈلشىنىمى ياشىتىپ ئاۋات ئېتىپ گۈللەندۈرۈش.

تارىخى شان - شەرەپلىك مىللىتىم جانىم ئاتام،
ئەڭ مۇقەددەس ۋەتىنىم جانىم ئانامنى قايغۇرۇش.
ۋەتىنىمى، مىللىتىمنى شۇم ئاياق باسقۇنچىلار...،
ئىلكىدىن جانلىق كۈرەش ئەيلەپ سالامەت قۇتقۇزۇش.

نەقەدەر نامۇس ۋە ئەپسۇس ۋىجدان ئەھلىگە،
ئاتىسىنى خار ئەيلەپ ئانىسىنى زارلاندۇرۇش.
ساپ قانلىق پاك ۋىجدانلىق يىگىتلەر بۇرچىدۇر،
ئاتا بىلەن ئانىنىڭ تەشۋالىقىنى قاندۇرۇش.

شانلىق بۇرچۇمدۇر ئاتام بىلەن ئانامنىڭ خىزمىتىن،
توغرا ئىشلەپ رازى قىلغۇچ ئەبەدىي شاتلاندىرۇش.
ئاھ كىم خىزمەتلىرىنى كەلتۈرەلمەستىن بىجا،
بولدى ھالىم قاتمۇ - قات زىندان ئىچىدە ئولتۇرۇش.

ئۇشبۇ ھالغا چۈشكىنىمگە قايغۇرۇپ ھەسرەت چېكىپ،
كېچە - كۈندۈز زار قاخشاپ داد - پەرياد، ئاھ ئۇرۇش.

دەرت - ئەلەم، زۇلمى سىتەم، جەۋرۇ - جاپا، غەم - غۇسسەلەر،
مېنى ئەتراپلىق ئوراپ ھەسرەت بىلەن زارلاندۇرۇش.

كۆزلىرىم ياش ئورنىگە قان ئاققۇزۇپ ئەرمانلىرىم،
يۈرىكىمگە ساپ ۋىجدان ئوتلىرىنى ياندۇرۇش.
سۇندى كۆڭلۈم، چۈشتى روھىم، سىقىلىپ جان قىيىنلىپ،
ئېزىلىپ تەن، بۇزۇلۇپ قان، باشنى غەم ئايلاندۇرۇش.

گەرچە مەن شۇ ھالغا چۈشسەممۇ ئۈمىدىم ئۈزۈلمىدىم،
چۈنكى ۋىجدانىم نىشانىدۇر مېنى روھلاندۇرۇش.
جان تېنىمدىن چىققۇچە بۇرچۇم ۋەتەن مىللەت ئۈچۈن،
كۆرسىتىپ ھەققانىيەت مەيدانىنى ئايدىڭلاشتۇرۇش.

گەر جېنىم تەندىن جۇدالاشقاندا ھەم روھىم ئۇچۇپ،
ئويغىتىپ ئەۋلادىنى ساپ ۋىجدان بىلەن جانلاندۇرۇش.
پەرز، ۋاجىب، قەرزىدۇر جانىم تېنىم روھىم ئۈچۈن،
قەھرىماننى كەسكىن كۈرەش مەيدانىگە ئاتلاندۇرۇش.

جاننى قولغا، باشنى قولتۇققا قىسىپ كۆكرەك كېرىپ،
زۇلمى ئىستىبداتقا قارشى ئارىسلان يەڭلىغ ئۇرۇش.
قەھرىمان شۇل ئىرۇر كىم مىللىتىن ئازاد قىلىپ،
ۋەتىنىنى مۇستەقىل ئۆز ئىلكى بىلەن باشقۇرۇش.

ئالىي ھىممەتلىك بىلەن غەيرەت - جاسارەت كۆرسىتىپ،
ھەرقىيىن مۈشكۈلگە بويسۇنماي ئۇنى بويسۇندۇرۇش.
ھەر جاپا تۈرلى بالانى ۋاقتلىكتۇر دەپ بىلىپ،
سەبرە تاقەتلە ياماننى ياخشىغا ئايلاندۇرۇش.

مانا شۇ مەيداندا مەن مىللەت، ۋەتەن دەپ ئاھ ئۇرۇپ،

پاك ۋىجدانم ئوتتۇر، يوق بۇ ئوتنى سۇندۇرۇش .
ئەي ”ئەزىزى“ پاك ۋىجداننىڭ نىشانى كەلگۈسى ،
دىن ، مىللەتنىڭ ، ۋەتەننىڭ شەرىپىنى گۈللەندۈرۈش .

ھايات

ئىنسان ئۈچۈن دۇنيادا ئەڭ شۇم ھايات ئاسارەت ،
خارۇ زارلىق ئاستىدا ئېزىلىشتىن ئىبارەت .
ئەركىن - ئازاد ياشىماق ھەر بىر ئىنسان بۇرچىدۇر ،
مەھكۇم ، مەزلۇم كۈن كۆرۈش ئىنسان ئۈچۈن ھاقارەت .

ئاسارەتكە كۆنمەيدۇ ۋىجدان ئەھلى ھېچقاچان ،
زۇلۇمغا بويسۇنمايدۇ ئەسلى نەسلى پاك ئىنسان .
كۈرەش قىلۇر ھەققانى ۋەتەن مىللەت يولىدا ،
شەرەپ بىلۇر شۇنداق يولدا قۇربان بولسا ئەزىز جان .

گۈزەل چىمەن ۋەتەننى كىر باسسۇمۇ قوزغۇنلەر ،
يۈرگۈزسۇمۇ زور بىلەن بۇلبۇللەرگە قىرغىنلەر .
ئاخىر بىر كۈن چېكىنىپ بوشتىدۇ چىمەننى ،
يۇھا ، مەرەز ، شۇم ئاياق يۈزى قارا بۇزغۇنلەر .

شۇل چاغ سايرار بۇلبۇللەر ئەركىن گۈزەل باغلاردا ،
تۈلپار دۇلدۇللەر يايىرار خوشال ئۇ شۇل تاغلاردا .
ۋەتەن مىللەت گۈللىنەر مۇستەقىل ، ھۆر كەڭ كۇشاد ،
قالماس دىللاردا ئارمان مانا شۇنداق چاغلاردا .

نىشانىڭدىن ”ئەزىزى“ ئۈمىد ئۈزۈمە ، قىل ھىممەت ،
جان چىققۇچە تېنىڭدىن ھۆرلۈك ئۈچۈن قىل خىزمەت .
بىلگىل ۋەتەن ، مىللەتنىڭ ئىستىقبالى پارلاق تۇر ،

”ھەق ئىگىلەر سۇنماس“ دېگەن ماقال چىن ھېكمەت.

ھەسرەتلىك ھال

يۈرەكتىن ئاققۇسى زەرداپ بىلەن قان ،
ئايغ بەل دەردىدە قىينالغۇسى جان ،
سقىلغاچ يۈرەك ئازاپلانماقتا ھەر دەم ،
بېسىپ ياتقان ئورۇن دەھشەتلىك زىندان .

ھوقوقىڭ ئىززىتى نەپسىڭ تۇرالدى ،
ھاياتىڭ لەززىتى بىل كۈللى يو قالدى ،
ھاقارەتلىك ئاسارەتتە ۋۇجۇدۇڭ ،
ھەمىشە خار زىللەتكە ئورالدى .

جاھاندا خارۇ - زارلىق نامۇس ، ئار ،
رىزالەتلىك ھاياتتا نە شەرەپ بار؟
قۇتۇلماقلىق كېرەك ئىپلاس ھاياتتىن ،
بولۇۋەرمەي بالالەرگە گىرىپتار .

ئۇزۇن يىللار بويى زىنداندا ئۆتتۈڭ ،
ۋەتەن مىللەت دېگەن ئارماندا ئۆتتۈڭ ،
ھەمىشە قايغۇ ھەسرەت ، دەرت - ئەلەملىك ،
جاپاكار ، بىۋاپا دەۋراندا ئۆتتۈڭ .

ئېغىر زۇلمى ئەزىيەتتە بېسىلدىڭ ،
ئاسارەت ئاستىدا قاتتىق ئېزىلدىڭ ،
سېنى ئورنىغاچ ۋىجدانى ئازاپلار ،
چۈشۈپ روھىڭ سۇنۇپ قاتتىق سقىلدىڭ .

كشى دۇنيادا سەندەك بولغىنى يوق ،
سېنىڭدەك كۆكسى قانغا تولغىنى يوق ،
ئېزىز مىللەت ، ئۇلۇغ تۇپراق ۋەتەن دەپ ،
كۆيۈپ زىندان ئارا قىيىنالىغىنى يۇق .

بوشاتقىل ئەمدى تارتىشماي جاھانى ،
دېمەك قۇربان قىلىپ بەرگىل بۇ جاننى ،
يوقاپ كۆزدىن ۋەتەن ئەسلى ئاناڭنىڭ ،
كىرىپ كۆكسىدە تۇتقىل سەن ماكاننى .

ئاناڭنىڭ ۋارىسىدۇرسەن ئۇشۇل چاغ ،
بىرىككەي ئۇستىخاننىڭ بىرلە تۇپراق ،
”ئەزىزى“ سەن بېسىپ ياتقان يېرىڭدىن ،
ئۈنۈپ كۆكلەپ چىقار ھۆر غۇنچە - ياپراق .

ئاسارەت

ئاسارەت زەنجىرى قالماي ئۈزۈلسۇن ،
جاھان ئەھلىگە ئەركىنلىك تۈزۈلسۇن ،
پۈتۈن دۇنيادا تۇرمۇشنىڭ ھاۋاسى ،
جىھانگىرلىك تۇماندىن سۈزۈلسۇن .

كۆتۈردى باشنى جاھان ئەھلى ئۇياندى ،
يۈرەك باغرىدا ھۆرلۈك ئۇتى ياندى ،
ھەقىقى ئەركىن - ئازاتلىقنى كۆزلەپ ،
كۈرەش مەيدانىدا قانغا بوياندى .

ھەممە مىللەت بولۇرلەر ئەركىن - ئازات ،
ئېزىلگەن دىللىرى قىزغىن بولۇر شاد ،

ئېلىپ ئىلكىگە ئىنسانى ھوقوقىن ،
ئۇلۇغ تۇپراقلىرىنى قىلغاي ئاۋات .

ۋەتەن مىللەتكە ئىنسانى شۇئاردۇر ،
كۆيۈنمەسلىك ئاڭغا نومۇس ئاردۇر ،
پىداكارلىق ۋەتەن مىللەت يولىدا ،
بۈيۈك شان ۋە شەرەپلىك ئىپتىخاردۇر .

ۋەتەن مىللەت يولىدا قايتا تۇرماق ،
يېتىپ زىندان ئىچىدە ئەھلى ئىنسان ،
ئۆمىد ئۆزىمەي قىلۇر مەقسەت يولىدا ،
كۈرەش ئەيلەپ ئەزىز جاننى قۇربان .

ھەسرەت

قاينۇ - ھەسرەتلەر بىلەن زىندان ئارا ياتماقتا مەن ،
زۇلمى كۈلپەت خارۇ - زارلىق ئاستىغا پاتماقتىمەن .

يەر يۈزىدە مەن كەبى بەختى قارا بولغانى يوق ،
ھەر زامان ھەر دەۋرىدە تۈرلى جاپار تارتماقتىمەن .

ھەسرەتتا ۋاھ ھەسرەتتا دەھرىلەر دەۋرانىدىن ،
داد - پەرياد شۇم زەھەر باسقۇنچىلەر زىندانىدىن .

يوق بۇ شۇم مەنھۇس مەلئونلەردە ھېچ ئىنسانىيەت ،
زورمۇ - زور كەچكەي بۇلەر ھەققانىيەت مەيدانىدىن .

دىن ، مىللەت ئۆچمىنى ئىنسانىيەتنىڭ دۈشمىنى ،
خەلق بىزاردۇر بۇلەردىن كۆپنى زار لاتقاندىن .

تۈرلى يالغان ھىلە - مىكىر بىرلە دۇنيا خەلقىنى،
ئالدىماقلا پايىدىلانماقتە بولدى ئالدىغاندىن،

ساددە يوقسۇللارگە تۈرلى پىتنە ئېغۋالەر سېلىپ،
تۇغدۇرۇپ بىر - بىرسىگە ئۆچمەنچىلىك ھەريانىدىن.

قانچە يىللار، قانچە ئەللەر ئالدىنىپ ئەگەشسىمۇ،
ئەمدى كەچتى ئەگىشىشتىن تويدىلەر ھەر ئانىدىن .

تونغاچ، بىلگەچ جاھان ئەھلى بۇلارنىڭ شۇملۇغىن،
تازىمۇ كەچتى بۇلەردىن، قاچتى بۇلەرنىڭ يانىدىن.

خەلق ئارا ھەسەت - نادامەت ۋە پۇشايمان قاينىدى،
تور - توزاق قاپقانلىرىگە بايقىماي باسقانىدىن.

كۆپچىلىك زارلانغۇسىدۇر بۇ شاياتۇن دەستىدىن،
بايقىماستىن تورلىرىگە ئورنىلىپ قالغاندىن.

يوق بۇلەردە ئار - نومۇس، ھېچ بىر شەرمى ھايا،
شەكلى ئىنسان بولسىمۇ لېكىن بەتەر ھايۋاندىن،

بۇ نىجىسلەر ئىددىئاسى ھەممە نەرسە مۇشتەرىك دەپ
كىشىلەر مال - مۈلكىنى تالاپ ئالغاندىن.

مىللەتنى ئويغىتىش

مىللىتىم غەپلەت جاھالەت ئۇيقۇسىغا قانمىدىڭ،
بارچە مىللەت كۆز ئېچىپ ئويغاندى سەن ئويغانمىدىڭ.

خارۇ - زارلىق ئاستىدا مەھكۇم، مەزلۇم قۇل بولۇپ،
سەنمۇ مىللەت، سەنمۇ ئىنسان بولغىنىڭ ئويلانمىدىڭ.

ئويلا مىللەت تارىخىنىڭ بەك شانۇ - شەۋكەتلىك ئىدى،
ئەمدى نە ھالغا چۈشۈپ قالدىڭ، نىچۇن زارلانمىدىڭ.
مۇستەبىت باسقۇنچىلارغا باش ئېگىپ تەسلىم بولۇپ،
ئۆزلىشىپ كەتمەكچى بولغان شۇم خىيالىدىن يانمىدىڭ.

بارچە مىللەت ئەركىن - ئازاتلىق كۈرەش مەيدانىدا،
ئاتلىنىپ جەڭنى قىزىتتى سەن تېخى ئاتلانمىدىڭ.
زۇلمى ئىستىباتقا قارشى جان تىكىپ قان ئاققۇزۇپ،
يەتتىلەر مەقسەتلىرىگە سەن ئامال قوللانمىدىڭ.

خارۇ - زارلىقتا ياتۇرسەن بولغىنىپ ھايۋان كەبى،
سەن بۇ خىلدا ياتقىلى ئىنسان ئەمەس ھايۋانمىدىڭ.
ئەسلى نەسلىڭ شانۇ - شەۋكەتلىك تۈرك قانى تۇرۇپ،
ئار - نامۇسنى قويۇپ ۋىجدان سېتىشتىن يانمىدىڭ.

مىللىتىم ئۆتتى بېشىڭدىن خىلمۇ - خىل ئاچچىق سىناق،
ھېچ بىرىدىن سەن تۈزۈك ئىبرەت ئېلىپ ئويلانمىدىڭ.
قەھرىمان ئەجدادلارنىڭ ھەر قايسى ئەردى ئارىسلان،
ئەردىلەر سەن باشقا نەسلى يا بۆلەك بىر قانمىدىڭ.

مىللىتىم ئويغان، كۆز ئاچ، تۇر، باش كۆتەر ئىنسان ئىسەڭ،
ياكى سەن ئىنسانىيەتلىك شاننى قويغانمىدىڭ.
ئار - نۇمۇس تۈرك ئېلىگە خارۇ - زار مەھكۇم ياشاش،
نە ئۈچۈندۇر مىللىتىم بۇ ھالغا سەن ئارلانمىدىڭ.

ئەي ”ئەزىزى“ ئاقلا تارىخىڭنى دۇنيا ئالدىدا،

تۇر، كۆزۈڭ ئاچ نىگە غەپلەت ئۇيغۇسىغا قانمىدىڭ.

ۋىجدان

پاك ۋىجدانلىق كىشىلەر تارىخى بولماس قاداغ،
شەرەپ ئىنسانىيەت شەنىگە يەتمەس قارا داغ.
قالغۇسى ۋىجدانلىق ئىنساندىن جاھاندا ياخشى نام،
شۇلدۇر ئىنسانى پەزىلەت، ئۆزگىسى شەكلى باغ.

مۈلكى - دۆلەت بولمىغاي ئىنسانغا ھەققانى سۈپەت،
ئەسلى ئىنسان سۈپەت ۋىجدان دېگەن ئۆتكۈر ياراغ.
بۇ ياراغ قەدرىنى بىلۇر ئىنسانىيەتلىك زاتلەر،
قايدا بىلسۇن دىلى كور، ئەقلى ھوشى ئاقساق - چولاق.

دۇنياغا كەلگەن كىشىلەر ئىككى تۈرلى كۈن كۆرۈر،
بىرى مەھكۇم ئاسارەت بىرى ھۆر ئازادى چاغ.
شۈبھىسىز دەۋزەخ مىسالدۇر شۇل ئاسارەتلىك ھايات،
ئەركىن - ئازاتلىق ھايات جەننەت مىسالى گۈلزارى باغ.

بۇ گۈزەل باغ ئىچرە ھەر ئىنساننى ۋىجدان يەتكۈزۈر،
چۈنكى ۋىجدان نۇر چېچىپ تۇرغان بۈيۈك ئۆچمەس چىراق.
بەخش ئېتەر ئىنسانگە ۋىجدان سەئى - ھىممەت، ئىجتىھاد،
ئىلمۇ - پەن گۈلزارلىرىدىن تۈرلى خوش ئوبدان پۇراق.

ھەر سۈپەت خىسلەت پەزىلەت ئۆلچىنۇر ۋىجدان بىلەن،
ئەڭ شەرەپدۇر كىم قىلۇر ۋىجداننى مەركەزلىك ئۇ تاغ.
بولغۇسى ئىنساندا تۈرلى يول بىلەن تۈرلى نىشان،
قىلغۇسى ئىنسان ئۆزىنى تۈرلى يول بىلەن سىناق.

ئۆز يولىدا چىن ھەقىقەتنى نىشان قىلغان كىشى،
ئۆزىگە ھەر يولىدا قويسۇن، تازا ۋىجدانى سوراق.
ھەق بىلەن باتىلنى ۋىجدان كۆرسىتىپ بەرگەي ئېنىق،
ھەركىشى بايقاپ قەدەم باسقاي يولى بولماس توساق.

ئەي ”ئەزىزى“ شۇندا ھەققانى تولۇق ئىنسان بولۇر،
بىر ھەقىقەت بىرلا ۋىجدان بىر گېزەك چۈن كۆش ياغ.
ئانامغا

ئانام جانىم ئانام يوللىدىم سىزگە سالامىنى،
يۈرەك قاتلاملىرىدىن ئۆرلىگەن يالقۇن، سالامىنى.
كۆيۈملۈك جان ئانام مېھرىبانىم مەن سىزنى سېغىنغاندىن،
يۈرەك باغرىم كۆيۈپ ئۆرتەندى تاپماستىن مۇرادىمنى.

ئېزىز پەرزەندىڭىز پۈتمەس ئاسارەتلەردە زارلاندىم،
تۈشۈپ زىندان ئارا تۈرلى ھاقارەتلەردە خارلاندىم.
يېتىپ زىللەتتە ئايرىلماقتا ئىنسانى ھوقۇقىمدىن،
سۇنۇپ كۆڭلۈم، چۈكۈپ روھىم، بۇ خىل تۇرمۇشقا ئارلاندىم.

كېتىپ دەرمان، ئېزىلدى تەن، بۇزۇلدى قان، سىقىلدى جان،
نىجاتلىق ئەركىن - ئازاتلىق ئۈچۈن قايناپ كۆيۈپ ۋىجدان.
يۈرەكتىن ئاھ ئۇرۇپ قاخشاپ دېگەيمەن قايغۇ - ھەسرەتتە،
ئۆتەر مەنمۇ بۇ دۇنيادا تاپالماي دەردىمە دەرمان.

مېنىڭدىن جان ئانام رازى بولۇپ خالىس دۇئا ئەيلەڭ،
بالامگە رەھىمى قىلغىل دەپ خۇداگە ئىلتىجا ئەيلەڭ.
خۇدايىم رەھىمى قىلسا پات بۇ مۇشكۈل بولغۇسى ئاسان،
ئۇمىد ئۈزۈمەي ئانام مەقسەت - نىشاننى مۇددىئا ئەيلەڭ.

بۇ دۇنيا كارى بار دائىما بىر نۇقتىدا تۇرماس،

لېكىن جانغا تەككەن دەرت - ئەلەملەر زادى ئۇنتۇلماس .
كۈرەش قىلماقتا ئۆز ئەركى ئۈچۈن دۇنيادا ھەر بىر جان ،
شۇڭا ھېچ ۋاقىت ئىنسان زۇلۇم ئىستىبداتقا بويسۇنماي .

ئۇلۇغ ۋەتىنىم

ئۇلۇغ ۋەتىنىم شانلى تۇپراقلىرى ،
گۈزەل تاغ ئورمان چىمەن باغلىرى ،
جاھان زىننىتى يەر يۈزى جەننىتى ،
يېقىملىق ، كۆڭۈللۈك ھەممە ياقلىرى .

ياراشقان ئەجەپ زىبۇ زىننەتلىرى ،
كېلىشكەن ئېقىنلىرى ھەيۋەتلىرى ،
ۋەتەن ۋارىسى تۈرك نەسلى بولۇپ ،
شەرەپلىك ئەسلى ۋە شەۋكەتلىرى .

ئەزىز مىللىتىم شانلىق دەۋرانلىرى ،
بۈيۈك تارىخى ،
گۈزەل ۋەتىنىمگە ئېزىز مىللىتىم ،
ئاجايىپ كېلىشكەن ياراشقانلىرى .

قۇرۇپ ھەشەمەت تەخت ئىقبالىلىرى ،
سۈرۈپ شانلى زور بەخت ئىستىقبالىلىرى ،
سەھىپە تارىخنى يالقۇنلىتىپ ،
شەرەپلىك گۈزەل ئۆتكەن ئەھۋاللىرى .

ئېزىز مىللىتىم ئۆتكەن ئەجداتلىرى ،
ئىدى ئارسلان ھەر بىر ئەفراڧلىرى ،
دەرىخا بولۇپ قالدى بەك خار - زار ،

بۇ كۈنلەردىكى نەسلى ئەۋلادلىرى .

ئوراپ باشلىرىنى قارا تۈنلىرى ،
ئېچىلمايلا قالدى يورۇق كۈنلىرى ،
بۇ گۈلزار ۋە تەننى بېسىپ زورمۇ - زور ،
توراپ قارغا - قوزغۇن سېسىق ئۈنلىرى .

سولاشتى چىمەننىڭ چېچەك تۈرلىرى ،
سقىلدى ۋە تەن ئەھلى ئۆتكۈرلىرى ،
قېيىپ باشلىرى يول تاپالماي تېنەپ ،
يېتىم ئىگىسىز قالدى ئۆسمۈرلىرى .

خارا پلاشتى شان ۋە شەرەپ ئۈللىرى ،
يوقاپ ئەركىن - ئازاتلىق يوللىرى ،
ئۇلۇغ ۋە تىنىم ، مىللىتىم كۆكسىگە ،
قادالغان زەھەر شۇم ئاياق تۈللىرى .

تۆكۈلدى ئېچىلمايلا ھەر گۈللىرى ،
قەپەزدىن چىقالمايدۇ بۇلبۇللىرى ،
يېقىلدى زەھەرلىك توزاققا چۈشۈپ ،
يۈرەلمەيلا تۇلپار دۇلدۇللىرى .

ئېزىم مىللىتىم نەسلى قانداشلىرى ،
پۈتۈن ئەر - ئايال ۋە قېرى - ياشلىرى ،
مەرەز جادۇگەر نەسلەر دەردىنى تېتىپ ،
قانغا ئايلاندى كۆز - ياشلىرى .

چىمەنزارنى باسماقتا شۇم قۇشلىرى ،
قىيىن بولدى تۈرك ئەھلى تۇرمۇشلىرى ،

بۇ شۇم قۇشلار بولغاچقا ئاپەت - بالا ،
قېچىپ كەتتى تۈرك نەسلىنىڭ ھوشلىرى .

كېلۇر پات بىزگە پۇرسەتلىرى ،
كۈرەشمەككە ۋىجدان ھىممەتلىرى ،
”ئەزىزى“ ئۈمىتۋار بولغىل ، كېلۇر ،
ئۇلۇغ تەڭرىنىڭ پەزىلى رەھمەتلىرى .

ئېچىنىش

بولمىسۇن دۇنيادا ھېچكىم مېنىڭدەك خار - زار ،
قانچە ئۆمرۈم بولدى زىندان ئىچرە ۋەيران ، تار - مار .

ۋەتىنىم ، ئاھ مىللىتىم دەپ قايغۇرۇپ ، پەرياد ئۇرۇپ ،
قايغۇ - ھەسرەتتىن يۈرەك - باغرىم كۆيۈپ ، ئوتتەك يانار .

ۋەتىنىمنىڭ بىر گۈلى ئىدىم ، مىللىتىمنىڭ بۇلبۇلى ،
بەلكى بىر شۇڭقار ئىدىم ئەركىن ئۇچۇپ ، ئەركىن قونار .

ۋەتىنىم ئورماندا يايلاپ يۈرەر تۇلپار ئىدىم ،
ھۆررىيەت مەيدانىدا چاقماق مىساللىق ئايلىنار .

ۋادەرىخا قارا يۈز ئىنسانىيەتنىڭ دۈشمىنى ،
شۇم زەھەر دەھرىلەرگە مەن بولۇپ قالدىم شىكار .

قامىلىپ ئىپلاس ئاسارەتلىك قەپەس ئىچرە يېتىپ ،
بولدۇم ئازارۇ ھاقارەت تۈرلى كۈلپەتكە دۇچار .

خىلمۇ خىل جەۋرۇ - جاپا ، زالىم ئۇرا بولدى ۋابا ،
قايغۇ - غەملەر دەستىدىن دائىم بۇ كۆڭلۈم قان يۇتار .

ئارزۇ - ئارمانلىرىم دەۋران تاپالماي قىيىنلىپ ،
سۇندى كۆڭلۈم ، چۈشتى روھىم ، ئەقلى ھۇش مەندىن قاچار .

ئاقىتى ياشىم ، قايدى باشىم قورشاپ ئالغاچقا مېنى ،
تۈرلى شەكىللىك ۋە ئېغىرلىق ئىزتىراپ ۋە ئىزتىرار .

تۈرلى ئاپەتلەر ۋە بەدنىيەتلەر ماڭا ئەيلەپ ھۇجۇم ،
مېنى ، مىسكىن دەرتىمەننى قىلدى غايەت بىقارار .

ئېزىلىپ تەن ، قىيىنلىپ جان ، زارلىنىپمەن ، خارلىنىپ ،
ئىزىتى نەپسىم يوقالدى بارلىقىم بىئىتىۋار .

ھېچبىر تارىختا ھېچكىم مەن كەبى بولغان ئەمەس ،
چۈنكى كەڭ دۇنيا ماڭا ھەر دەۋرىدە ئوخشاشلار تار .

كىمكى بىر دەۋردە بىر دەردۇ - بالاگە ئۇچرىسا ،
دەۋرى ئۆزگەرسە بالادىن قۇتۇلۇپ ئارام ئالار .

ئەجىباكى مەن بېشىمدىن خىلمۇ - خىل كۈن ئۆتكۈزۈپ ،
ھېچبىرىدىن تاپمىدىم مەقسەت - نىشانىمگە مادار .

لېكىن موراد ، ئىجاد ۋە ئىقبالىم ۋاقىتلىق تەتۈر كېلىپ ،
ئارزۇ - ئارمانلىرىمنىڭ يوللىرى توسقۇن بولار .

سۇمۇ قۇرۇپ كەتكەي بۇلاقتىن تەشنىلەپ سۇ ئىزلىسەم ،
ئىسنىي دەپ ياقسام ئوت مۆلدۈر باسار يا قار ياغار .

بىلىمىدىم تەقدىرى ھەق دائىم ماڭا شۇنداقمىدۇر ،
ياكى بىر كۈن ئۆزگىرىپ بەختىم پىشانەم ئېچىلار .

گەرچە مەن شۇنداق ئېغىر ئەھۋالدا قالساممۇ،
پەقەت روھسىزلانماي ئىگەم دەرگاھىدىن ئۈمىدۋار.

بەختسىزلىك قىلىشمۇ باشىمدا كۆپ يىللار داۋام،
ئەبەدىي تۇرماس بېشىمدا بىر كۈنى ئاجراپ يوقار.

خۇددى شۇم پەس مۇستەبىت باسقۇنچىلەردەك زور بىزور،
چاپلىشىپ چىڭ تۇرسىمۇ ئاخىر ئۆزى تاشلاپ قاچار.

شۇنىڭچۈن قەلبىمدە چاقماق چاقىتىپ ئەرمانلىرىم،
بەختۇ - ئىقبالىم ئۈچۈن پارلاق شەرەپلىك يول ئاچار.

بارلىق ئارمانىم مېنىڭ مىللەت ۋەتەن ئازاتلىقى،
مەن بۇ ئارمانغا يېتىشكە بەكمۇ قاتتىق ئىنتىزاز.

شۇنىڭچۈن مەقسەت نىشانىم يولنى قەتئىي بېسىپ،
ھەر نە كۆرسەم ھەر نە تارتسام خاتىرەم بولماس غۇبار.

كىمكى باسقان يولىدىن يانماي داۋام قىلسا يولىن،
مەيلى ھارسۇن چارچىسۇن ئاخىردا مەنزىلگە بارار.

مەنزىلىم مىللەت، ۋەتەن ئازاتلىق مەيدانىدۇر،
مانا بۇ مەيدان يولى تۈرلى كۈرەشنى قاينىتار.

كۆرۈشەرمىز، تىرىشارىمىز جاننى ئالقانغا ئېلىپ،
كۈرۈشىپ يەتسەك نىشانىمغا ياشىغايىمىز بەختىيار.

نېمە ئەيىم بار مېنىڭ ئىنسانىيەت مەيدانىدا،

ئەجىبا باسقۇنچىلار ئالدىدا مەن زور ئەيىدار .

دىن ۋە مىللەت دەپ كۆيگىنىم زور ئەيىمىش ،
مەن ئۈچۈن بۇ ئەيىپ تارىخى شەرەپلىك ئىپتىخار .

ئەي ”ئەزىزى“ ئەركىن - ئازاتلىق كۈرەش مەيدانىگە ،
مىللىتىڭنى چاقىرىپ يازغىل يۈرەكتىن يادىكار .

تۇران

شان - شەۋكەتلىك تۇران ئۇلۇغ ۋەتەن ئەمەسمۇ ،
گۈزەل خىسلەتلەر تولغان جەننەت نىشان ئەمەسمۇ .
تۈرلى ئېقىن بۇلاقلار ئالا - يېشىل ئوتلاقلا ،
كۆركەم تاغ ۋە يايلاقلار تۈرلى ئورمان ئەمەسمۇ .

ئەتراپلىرى ئېكىنزار ئورتالىرى چىمەنزار ،
باغۇ - بوستان ۋە گۈلزار ، گۈل - گۈلىستان ئەمەسمۇ .
شەكىل تۈرى ھەيۋىتى ، ئالىي سۈپەت خىسلىتى ،
شانۇ شەرەپ شەۋكىتى قەدىم زامان ئەمەسمۇ .

ئاسىيانىڭ يۈرىكى يەر شارىنىڭ تېرىكى ،
تۈرلى مەدەن كۆرىكى سىرلىق مەيدان ئەمەسمۇ .
بۇ بۈيۈك سىرلىق ماكان ، ئەجدادىمىز ياشىغان ،
بىزگە مىراس قالدۇرغان شاھى تۇران ئەمەسمۇ .

ئەجدادىمىز ھەر زامان تارىخى زور قەھرىمان ،
ئالىي ھىممەت ئارىسلان ئۆتكۈر ۋىجدان ئەمەسمۇ .
شۇ مۇھتەرەم ئەجدادلەر ئوغۇز نەسلى ئەفرائىلەر ،
تۈرك ئەۋلادى ئازاتلەر شەرەپلىك قان ئەمەسمۇ .

بىز ھەم شۇلەر ئەۋلادى بىلىپ تۇرۇپ بىز زادى ،

ياشمساق ئازادى شۇملۇق باسقان ئەمەسمۇ .
ئاسارەتتە باپلىنىپ ، ھاقارەتتە ئايلىنىپ ،
رىزالەتتە جايلىنىپ ياتار ھايۋان ئەمەسمۇ .

بىز قۇللۇقتىن بوشماي ، ئەركىن - ئازات ياشماي ،
ئىقتىسادى ئاشماي ، ئۆتۈش يامان ئەمەسمۇ .
ئەركىن ئازات بولغانلار ، ھوقوقىنى ئالغانلار ،
ئۆز دۆلىتىنى قۇرغانلار ، بىزدەك ئىنسان ئەمەسمۇ .

بىزمۇ قايناپ تىرىشساق ، ھۆرلۈك ئۈچۈن كۈرەشسەك ،
نشانىگە ئېرىشسەك ، زور شەرەپ - شان ئەمەسمۇ .
يېتىۋەرسەك تولغانماي ، باش كۆتەرمەي ئويغانماي ،
ئۆتۈۋەرسەك ئويلانماي ، پۈتمەس ۋەيران ئەمەسمۇ .

ھىممەت ، غەيرەت - جاسارەت ، ئەركىنلىككە بېشارەت ،
بولۇپ تۇرسا ئاسارەت.....؟
ئويلىنىلى قانداشلەر ، ۋەتەن سۈيەر دىنداشلەر ،
مىللەتداش ، نشانداشلەر بۇ بىر سەرسان ئەمەسمۇ؟

ئەي ”ئەزىزى“ مىللەتنى ئۆيغات قوللاپ ھىممەتنى ،
يۇقات باشتىن ئىللەتنى ، ئەركىن دەۋران ئەمەسمۇ؟

مېھرىبان ئانامغا

كۆيۈمچان ، سۆيۈمچان ، بۈيۈك مېھرىبان ،
ئەسىر ئوغلى ئۈچۈن دەرتلىنىپ باغرى قان .
ئىچىدىن كۆيۈپ ئاھ - پەريات ئۇرۇپ ،
كۆزىدىن ياش ئورنىگە قان ئاققۇزۇپ .
ئېزىلگەچ يۈرەك - باغرى بولغان كاۋاپ ،

ئېغىر قايغۇ - ھەسرەتتە ھالى خاراپ .
دۇئا گوي ئۇلۇغ مېھرىبانىم ئانام ،
خۇداگوي تولۇق جان ۋە جانىم ئانام .
تۇغۇپ مېنى ئاسراشتا جان كۆيدۈرۈپ ،
بۇ جەرياندا نۇرغۇن جەپالەر كۆرۈپ .
سەھەرلەر تۇرۇپ ، ئۇيقۇدىن كېچىپ ،
بېشىمنى سىلاپ مېھرى شەپقەت چېچىپ ،
مېھرىبان ئانام ، قەدىردان ئانام ،
سۆيۈمچان ئانام ، كۆيۈمچان ئانام .
بۈيۈك تېرىكىم ، روھى يۆلىكىم ،
سىزگە يۈرىكىم يوللايدۇ سالام .
قايماقتا باشم ئاقماقتا ياشم ،
بولۇپ سىرداشم ھەسرەت سۈبھى شام .
ماڭا قايغۇ - غەم خىلمۇ - خىل ئەلەم ،
كەلگەچ دەممۇدەم كۆز ياشم تارام .
مېنى غەمكىنلىك باسقاچ مىسكىنلىك ،
بولدى ئەركىنلىك مەن ئۈچۈن ھارام .
جىسمى ئېزىلىش ، روھى سىقىلىش ،
تۈرلى قىيىنلىش بولدى ماڭىلام .
سوقۇلۇپ دىلىم تۇتۇلۇپ تىلىم ،
پۈكۈلۈپ بېلىم تالدى پۇت - قولام .
ئۈزۈلدى ھامان ئۈمىدۇ - ئارمان ،
يوقالدى دەرمان ئۇشبۇ يولدىلام .
مەقسەتكە كەلسەم ، ئانامنى كۆرسەم ،
بىر كۆرۈپ ئۆلسەم ئارمانىم شۇلام .
ھايات كۆرۈشۈپ ، بىر رىزالىشىپ ،
يىغلاپ خوشلىشىپ ئاندىن كۆز يۇمسام .
دېگەن زور ئەرمان قەلبىمدە ھامان ،
ئۆرلەپ ھەر زامان قاينار ئويلىسام .

دەرلەر پارتىيە بېرىپ تەربىيە ،
قارشى ئىدىيە ئۆزگەرگەندىلا .
شۇنداق بىر زامان كەلگۈچە ھامان ،
سقىلىپ بۇ جان قىينالۇر تامام .
شۇدۇر ئەھۋالىم ھەسرەتلىك ھالىم ،
شۇدۇر ئىقبالىم كېچە - كۈندۈرلەم .
لېكىن يەنە مەن ئۈمىد ئۈزمەيمەن ،
روھسىزلانمايمەن ھېچقاچاندىلا .
چۈنكى ھەر قىيىن يېشىلەر كېيىن ،
بۇ سۆز ھەق شىرىن ھەققانى كالام .
مەن ئۈچۈن ئانام دۇئا قىلسىلام ،
رىزا بولسىلام بەختىم ۋەسسالىم .

ئايرىلمىسۇن

مىللىتىم مىللىي ھەممىيەت شاندىن ئايرىلمىسۇن ،
مىللىتىم ھەق - توغرا نىيەت جامدىن ئايرىلمىسۇن ،
مىللىتىم ساپ ئادىمىيەت ساندىن ئايرىلمىسۇن ،
مىللىتىم بىرلىك مەئىيەت ياندىن ئايرىلمىسۇن ،
مىللىتىم مەندىن ۋەسىيەت قاندىن ئايرىلمىسۇن .

مىللىتىم ئىنسانىيەت مەيدانىدىن ئايرىلمىسۇن ،
مىللىتىم ئىسلامىيەت ئىمانىدىن ئايرىلمىسۇن ،
مىللىتىم ھەققانىيەت ۋىجدانىدىن ئايرىلمىسۇن ،
مىللىتىم تۇرانىيەت ئۇنۋانىدىن ئايرىلمىسۇن ،
مىللىتىم ھۆر ئاپىيەت دەۋرانىدىن ئايرىلمىسۇن .

مىللىتىم ئەغيار ئۈچۈن ھېچ يول بىلەن ئالدىنمىسۇن ،
مىللىتىمنى ئۆزگىلەر مايمۇن قىلىپ قوللانمىسۇن ،

مىللىتىم تارىخىنى پاك ساقلىسۇن ، بۇلغانمىسۇن ،
مىللىتىم ھەرگىز بېقىندىلىق ئۈچۈن گوللانمىسۇن ،
مىللىتىم ئەركىن ياشاش ئىمكانىدىن ئايرىلمىسۇن .

مىللىتىم بىلىسۇن ۋەتىنىنى ، قەدىرىنى خار ئەتمىسۇن ،
بۇ مۇقەددەس جان ۋەتەن ، جان ئانىنى زار ئەتمىسۇن ،
باشقىلار بىزنىڭ دېگەن شۇم سۆزگە ئىقرار ئەتمىسۇن ،
مۇشتەرىك دۆلەت دېگەن يالغاننى دەركار ئەتمىسۇن ،
ئانا ۋەتەن شەرقىي تۈركىستاندىن ئايرىلمىسۇن .

كىمگە مەنسۇپ ، كىمگە ھەقلى ، كىمگە مىراس بو ۋەتەن ،
ئەسلى نەسلى قانى بىر ، تۇققان ئۇيۇشقان ئەزىمەن ،
شۈبھەسىز ئۇيغۇر ، قازاق ، قىرغىز ، موغۇل ، تاجىك بىلەن ،
بۇ ۋەتەن بۇ تۈرى ئۇرۇققا ئاتا مىراس چىمەن ،
ئاتا مىراس چىمەن تۇراندىن ئايرىلمىسۇن .

نەقەدەر شانلى بۈيۈك ئەرلەر يېتىشتۈرگەن ۋەتەن ،
ئەرلەر ئىچرە تۈرلى جەۋھەرلەر يېتىشتۈرگەن ۋەتەن ،
شانلى شەۋكەت ئەھلى گەۋھەرلەر يېتىشتۈرگەن ۋەتەن ،
داھى ۋە دانايى رەھبەرلەر يېتىشتۈرگەن ۋەتەن ،
ئارىسلان ۋە قەھرىمان ئوغلاندىن ئايرىلمىسۇن .

بۇ ۋەتەن باغ ۋە گۈلىستانلار بىلەن تولغان چىمەن ،
تاغۇ - تۈز مەيدانلىرى كۆركەم گۈزەل بولغان چىمەن ،
كاتتا خىسلەت زور پەزىلەتلەرگە ئورناشقان چىمەن ،
يەر يۈزىنىڭ جەننىتى شانلى ئۇلۇغ تۇران چىمەن ،
دائىما جەننەت نىشان بولغاندىن ئايرىلمىسۇن .

ۋەقى مۇتلەق بولمىسۇن ئەغيار ئۈچۈن ئالىي ۋەتەن ،

شۇم ئايقلەر ئاستىدا دەسسەلمسۇن غالى ۋەتەن،
مۇستەقىل، مۇختار ئۆتسۇن ھەر زامان ھالى ۋەتەن،
مىللىتىمگە خاس مىراس بولسۇن ئىقبالى ۋەتەن،
ئەركىن - ئازات بەختىيار تۇرغانىدىن ئايرىلمسۇن.

مىللىتىم باشنى ئايلاندۇرغۇسى ئەغىيارلەر،
قان سۈرۈتمەك بىرلە يۈتمەك بولغۇسى مەككارلەر،
شۇنىڭچۈن تۈرلى تۇزاق، دام قۇرغۇسى ھەييارلەر،
بەدنىيەت شۇم پىكرىدە قوللانغۇچى ھەر چارىلەر،
مىللىتىم بايقاپ قەدەم باسقانىدىن ئايرىلمسۇن.

ئەسلىتەر جەننەتنى دائىم ۋەتىنىم گۈلزارلىرى،
ھۆرى - غىلمانلارنى ئەسلەتكەي چىمەن دىلدارلىرى،
باغۇ - بوستان، گۈل - گۈلىستانلار ئارا گۈلنارلىرى،
پەيزى رەھمەت، نازۇ - نىمەت، كېنىزىدۇر ئەسرارلىرى،
جەننەتۈل پىردەۋىس مەيدانىدىن ئايرىلمسۇن.

ۋەتىنىم تارىخى ئۈستۈن، قەدىرلىك ئوڭ - سوللىرى،
ئارسلانلار ئىزلىرى بىرلە چېنىققان يوللىرى،
قەھرىمانلەر ئۈستىخانىدىن قۇرۇلغان ھۇللىرى،
كىمكى خائىن بۇ ۋەتەنگە قۇرۇسۇن پۇت - قوللىرى،
ئەركىن ئازاد گۈللىنىش جەريانىدىن ئايرىلمسۇن.

ئەسىرلەر غەپلەت - جاھالەتلەردە قالغان بولسىمۇ،
كۆز ئاچالماي جاھىلى نادانلىقتا ياتقان بولسىمۇ،
دەۋرلەر دىن خارۇ - زارلىقلەرگە پاتقان بولسىمۇ،
كۆپ زامانلەر زۇلمى - كۈلپەتلەرنى تارتقان بولسىمۇ،
ھەمدە پارلاق بەختلىك دەۋرانىدىن ئايرىلمسۇن.

قولغا كەلمەس ئەرك مۈشۈكتەك تەلمۈرۈپ تۇرغان بىلەن ،
قايتۇرۇپ بەرمەس بۇلاڭچى يالۋۇرۇپ سورغان بىلەن ،
بەخت ئىزلەپ كەلمىگەي ھاڭۋاقتى ئولتۇرغان بىلەن ،
ئالدىنىپ قالماسلىق كېرەك ئالداپ ئۇمۇندۇرغان بىلەن ،
ھەقىقىي ئۆز كۈچى بىلەن قولغا ئالغاندىن ئايرىلمىسۇن .

ۋەتەن ۋە مىللەتنى سۆيمەك ئەھلى ئىسلام شاندىدۇر ،
بۇ ھەقىقەت ، بۇ ئادالەت تەڭرىنىڭ پەرمانىدۇر ،
بۇ ئېنىق ، سىر شۈبھىسىز ھەققانىيەت مىزانىدۇر ،
ئەسلى - نەسلى پاك ، ۋىجدان ئەھلىنىڭ جانانىدۇر ،
جاندىن ئايرىلمىسۇن لېكىن جاناندىن ئايرىلمىسۇن .

مىللىتىم

مىللىتىم غايەت ، قايغۇلۇق ھالەت ،
خاردۇر نىھايەت ، ھەسرەت شىكايەت .

مىللەت بۇلغىنىش ، تۈس شەكلى چېنىش ،
شەندىن تېنىش ، رەسۋا ئاھانەت .

قاي مىللەت تۇرماس ، ھېچ بىر ئويغانماس ،
ھالىن ئويلانماس ، ئېغىر قاباھەت .

ئەي نادان مىللەت ، ساقايماس ئىللەت ،
ۋۇجۇدۇڭ زىللەت لەرگە شاھادەت .

بولدۇڭسەن مايمۇن ، نىشانسىز مەجنۇن ،
ئەخلاقىڭ مەلئۇن ، ئىپلاس بىرھالەت .

سۈنئى تىخ قۇرال ، يوق ئاندا ئامال ،
ئۇچاغلىق ئامال ، ئۇ بىر ساپاھەت .

ئەڭ ئالىي نىيەت ، ساپ ھەققانىيەت ،
چىن ئىنسانىيەت ، ھەقىقىي غايەت .

ياتما تۇر چاققان ، كۈرەشكە ئاتلان ،
قوللىنىپ ۋىجدان ، غەيرەت - شىجائەت .

زور قورال ۋىجدان ، ھەققانى جەۋلان ،
كېرەكمەس ئەلئان ، سەن تىخ ئالەت .

ھۆرلۈكنى قويۇپ ، قۇللۇققا ئۇيۇپ ،
شۇملۇق قوللىنىپ ، ياۋغا ئىتائەت .

كۆتۈرۈپ پورداق ، چېلىپ سەن دۇمباق ،
يالاپ سەن يالاق ، بۇ بىر رىزالەت .

ھەدىسە ”خۇش“ دەپ ، ۋەتەن كەڭ ”بوش“ دەپ ،
كەل نورغۇن ”توش“ دەپ ، قىلدىڭ ساداقەت .

تەلمۈرۈپ قاخشاپ ، بەرگىنىن ئاشاپ ،
ھايۋاندەك ياشاپ ، پۇراپ نىجاسەت .

بولغىدىڭ قاننى ، ساتتىڭ ۋىجداننى ،
قويدۇڭ ئىماننى ، يوق دەپ قىيامەت .

ۋەتەن - مىللەت دەپ ، دىن ئۈچۈن غەم يەپ ،
خۇدانى ئەسلەپ ، قىلدىڭمۇ تائەت .

ئوراپ سەللەڭنى ، سۆرەپ مەللەڭنى ،
بۇراپ زەللەڭنى ، ئىزدەپ زىياپەت .

گەر تاپساڭ پوشكال ، يەپ سىپاپ ماتال ،
”ئامىن“ دەپ خوشال ، تاپساڭ دارامەت .
كونۇرت ئالساڭ ، ھەميانغا سەلساڭ ،
غەنىمەت قىلساڭ ، شۇلدۇر كارامەت .

ئۇيالماس رەزىل ، ھىممەتسىز سەپىل ،
نەيرەڭگۈز ھەرخىل ، يولۇڭ زالالەت .

دىننى پەردە ئېتىپ ، ئىماننى سېتىپ ،
ئەلنى ئالدىتىپ ، ئىشلەپ شارارەت .

ياۋغا قۇل بولۇپ ، يارماق پۇل بولۇپ ،
قەغەز گۈل بولۇپ ، تاپامسەن راھەت .

يۈزۈڭ ئۇيالماس ، پەسلىكتىن قالماس ،
تارىختا بولماس ، بۇ خىل ئىتائەت ،

بۇنداق ئۇيالماس ، ھېچبىر ئويلانماي ،
شۇملۇقتىن قالماس ، ياشاش خاباسەت .

دۇئاڭنىڭ بېكار ، ھەق سەندىن بىزار ،
چۈنكى سەن بەدكار ، شۇم بەد دىيانەت .

ئەمدى سەن ياشلەر ، ئەي قاپاق باشلەر ،
ئەھمەق قانداشلەر ، شەكلىڭ بىر ئاپەت .

تاراپ ساچىڭنى ، ياساپ تاشىڭنى ،
يۈز كۆز قاشىڭنى ، شەكلىڭ نازاكەت .

ھەممىدىن بورۇن ، ئىزدىشىڭ ئۇرۇن ،
سۈرەتكەش ھورۇن ، مايمۇن سالاپەت .

بىر ئامال ئېتىپ ، مەنسەپكە يېتىپ ،
ئۆزۈڭنى سېتىپ ، تاپتىڭ سافاھەت .

ۋەتەننى سوغات ، قىلساڭ يوق ئۇيات ،
قىلۇر مۇكاپات ، خەيرى ساخاۋەت .

ئۆزەڭنى ئىنسان ، دېگىنىڭ يالغان ،
چۈنكى يۇقالغان ، سەندىن ئاسالەت .

سەنلەردە ئېناق ، مېھرى ئىشتىياق ،
بىرلىك ئىتتىپاق ، يۇقاپ نەھايەت .

ھەق يولغا خىلاپ ، تەپىرقە ئىختىلاپ ،
كىزىب ۋە مىكرىلاپ ، تۈرلى ئاداۋەت .

چېكىدىن تاشقان ، ھەددىدىن ئاشقان ،
شۇم نەسلىك باسقان ، بەختسىز ھالەت .

ئورناشقان ئۈچۈن ، يېشىلمەس تۈگۈن ،
بولغاچ تۈن ۋە كۈن ، بالايى ئاپەت .

ئىنسان بولماي قوي ، ھايۋان بولۇپ توي ،

قىلما بۆلەك ئوي، بولماي خىجالەت.

يوقال كۈن كۆرمەي، بۇلغىنىپ يۈرمەي،
شۇم دەۋران سۈرمەي، ئى نەس كاساپەت.

ياشمايلا قال، دۇنيادىن يوقال،
تارىختىن سوقال، ياشاش نەھاجەت.

بۇنداق تىركىلىك، سېسىق چىرىكىلىك،
ئىپلاس ژىرىكىلىك، جەزمەن ھالاكەت.

بولماستىن سەرسان، دۇنيادىن چاپسان،
يوقالساڭ ئاسان، تارتماي مالاھەت.

بۇ ھالنى ئويلاپ، چىدىماي قايناپ،
زارلىنىپ قاخشاپ، قىينالدىم غايەت.

لېكىن ئەسلىسەم، ئويلاپ سۆزلىسەم،
ئۈمىد كۆزلىسەم، كېلۇر بېشارەت.

دېمەك مىللەت ئاق، كۆز ئاچساڭ پاتراق،
ئىقبالى پارلاق، بەختى سائادەت.

مىللەتكە پەسلەر، ۋىجدانىسىز نەسلەر،
ھاماقەت مەسلەر، بولماس كاپالەت.

ئەي ئەزىز مىللەت، بىزدىكى ئىللەت،
بارلىق مۇزەللەت، دەردى ئاسارەت.

مىللىتىم ئويغان ، كۆتەر باش ئىرغان ،
سېنى خار قىلغان ، زورلۇق سىياسەت .

بۇ شۇملۇق شورلۇق ، باسقۇنچى زۇرلۇق ،
ۋەھشى قانخورلۇق ، كەلتۈرگەن ھالەت .

ئۈستۈڭدىن باسقان ، چېكىدىن تاشقان ،
ھەددىدىن ئاشقان ، بالايى ئاپەت .

ئەمدى ئويغىنىپ ، تىرەن ئويلىنىپ ،
ھىممەت قوللىنىپ ، قىلساڭ جاسارەت .

يوقۇلۇر خارلىق ، مەھكۇم ياشارلىق ،
قۇللۇق ھەم زارلىق ، قالماس شول سائەت .

مىللىتىم چاققان ، كۈرەشكە ئاتلان ،
قوللىنىپ ۋىجدان ، غەيرەت شىجائەت .

زور قۇرال ۋىجدان ، ھەققانىي جەۋلان ،
كېرەكمەس ئەلئان ، سەن تېخى ئالەت .

قۇتۇل خارلىقتىن ، قۇللۇق زارلىقتىن ،
جاپاكارلىقتىن ، قوزغال قىل غارەت .

قۇللۇقتىن بوشا ، ھۆر ئەركىن ياشا ،
شۇدۇر كەڭ تاشا ، راھەت - پاراغەت .

سەن شانلى مىللەت ، پاك قانلى مىللەت ،
ئىمانلى مىللەت ، ئەسلىڭ نىجاپەت .

تارىخنىڭ ئۇلۇغ ، تۇرانىي ئۇرۇغ ،
ئىقبالنىڭ قۇتلۇغ ، نەسلىڭ سالاپەت .

سەن ئۈچۈن مەزلۇم ، خار - زار مەھكۇم ،
ھوقۇقتىن مەھرۇم ، ياتىش جىنايەت .

مىللىتىم ھەر ئان ، بولغىل قەھرىمان ،
ھېچ چاغ ھېچ زامان ، بولما جابانەت .

قورقۇنچاق كىشى ، ئوڭ كەلمەس ئىشى ،
قايغۇسى بېشى ، دىلى جاراھەت .

يۈرەكسىز ئادەم ، دائىم دەرت - ئەلەم ،
ھەسرەت قايغۇ غەم ، لەرگە ھاۋالەت .

ۋىجدانلىق ئىنسان ، يۈرەكلىك ھامان ،
قورقماس ھەرقاچان ، قىلۇر رىقابەت .

ياۋگە باش ئەگمەس ، ھەرگىز بېرىلمەس ،
ئالدامغا كىرمەس ، بولماس ھاماقەت .

بولماس يالاقچى ، تەتۈر دۇمباقچى ،
يالغان سۇۋاقچى ، پەسكەش نامامەت .

قاراپ ئەھلىگە ، بېقىپ ۋەسلىگە ،
قىلماس نەسلىگە ، قارشى سىئايەت .

نەسلىدىن تانماس ، شاندىن يانماس ،

ھەرگىز بۇلغانماس، ساقلار ۋە جاھەت .

ئالىي ئىنسانغا، پاك ۋىجدانغا ،
قىلالماس ئانغا، شۇملۇق سارايەت .

ۋىجدان ئارلىقتىن، قۇللۇق زارلىقتىن،
تۈرلى خارلىقتىن، بولۇر بەرائەت .

ۋىجدانسىز جاسۇس، بولۇشتىن نامۇس،
قىلماسلىق ئەپسۇس، ئەڭ پەس ئەسالەت .

ئاۋچىگە تايغان، بولۇش ئەڭ يامان،
بۇ شۇملۇق ھامان، ئېغىر پاجائەت .

ئەي ئېزىز مىللەت، قوللانغىل ھىممەت،
بار قىل ھۆررىيەت، ئۈچۈن مۇساپەت .

قۇللۇق بەكمۇ ئار، قۇللۇق شەرمىسار،
قۇللۇققا ھۇشيار، قىلماس قارابەت .

قۇللۇق جاھىللىق، قۇللۇق غاپىللىق،
قۇللۇق كاھىللىق، قۇللۇق ئاتالەت .

قۇللۇق چىركىنلىك، قۇللۇق مىسكىنلىك،
پۈتمەس غەمكىنلىك، قەلبى قاساۋەت .

قۇللۇق قاتتىقلىق، قۇللۇق ئاچچىقلىق،
كۆپ زەھەر تىغلىق، ئەڭ ئىپلاس ھالەت .

قۇللۇق مەزلۇملۇق ، قۇللۇق مەھكۇملۇق ،
قۇللۇق مەھرۇملۇق ، قۇللۇق شاقاۋەت .

قۇللۇق مەنھۇسلۇق ، قۇللۇق مەھبۇسلۇق ،
قۇللۇق مەيۇسلۇك ، قۇللۇق ھالاكەت .

قۇللۇق مەلئۇنلۇق ، قۇللۇق مەجنۇنلۇق ،
قۇللۇق مەھزۇنلۇق ، قۇللۇق غەباۋەت .

قۇللۇق ئەسەرلىك ، قۇللۇق ھەقىرىك ،
قۇللۇق داغ - كىرىك ، قۇللۇق خاساۋەت .

قۇللۇق دىل كورلۇق ، ئۈستىدە زورلۇق ،
ئاستى شۇم شورلۇق ، تىلى كالالەت .

قۇللۇق ئاقساقلىق ، قۇللۇق چۇلاقلىق ،
ئەيىۋى تۇلاغلىق ، ھېچ يوق كەمالەت .

قۇللۇق ئېزىلىش ، قۇللۇق دەسسلىش ،
قۇللۇق يەنچىلىش ، قۇللۇق خارابەت .

قۇللۇق رەزىللىك ، قۇللۇق سەپىللىك ،
يوقتۇر ئىسىللىك ، يوقتۇر شاراپەت .

قۇللۇق نادانلىق ، قۇللۇق زىيانلىق ،
قۇللۇق يامانلىق ، قۇللۇق ئاداۋەت .

قۇللۇق ئوساللىق ، قۇللۇق قوپاللىق ،
تۈرلى ۋاباللىق ، تۈرلى ملامەت .

قۇللۇق بوشاڭلىق ، گالۋاڭ قاشاقلق ،
مەتو ساراڭلىق ، يوقتۇر ئاپاقەت .

قۇللۇق ئىپلاسلق ، سۆرەم پالازلىق ،
سېسىق شۇم ساسلىق ، بولماس نزاپەت .

قۇللۇق بەك زارلىق ، نامۇس ۋە ئارلىق ،
ئەنۋائى خارلىق ، ئۇندىن ئىبارەت .

ھەرقانداق مىللەت ، مەھكۇملۇق مۇددەت ،
يۈزلەنگەي زىللەت ، باسقاي ھالاكەت .

مىللەتكە زارلىق ، مەزلۇملۇق خارلىق ،
ئەركىنسىز تارلىق ، قاتتىق ھاقارت .

باغلاقتا يېتىش ، خارلىققا يېتىش ،
ئېزىلىپ كېتىش ، ھايۋانغا ئادەت .

قۇل بولۇپ ياشاش ، بەرسە يەپ ئاشاش ،
تەلمۈرۈپ قاخشاش ، ئەڭ پەس ئىرادەت .

قۇللۇققا كۆنۈش ، مەھكۇم كۈن كۆرۈش ،
تارىختىن ئۆچۈش ، ئۈچۈن دالالەت .

قاي مىللەت ئەسىر ، شول مىللەت ھەقىر ،
ھاياتى ئېغىر ، ھالى خاسارەت .

قۇل بولماي پۈتۈن ، ھۆر ياشاش ئۈچۈن ،

ياتماي تون ۋە كۈن ، كېرەك ماھارەت .

يەنى ئويغىنىپ ، قالىقىپ ئىرغىنىپ ،
قىزغىن قوللىنىپ ، تۈرلى جالادەت .

يېتىش نىشانىگە ، ئازاتلىق شانگە ،
بۇ دۇر ئىنسانىگە ، ھەققانىي رايەت .

مەردانە بولۇش ، ھەققانىي بولۇش ،
ۋىجدانىي بولۇش ، ئىنسانىي غايەت .

شەرەپلىك سۈپەت ، ئالىي تەبىئەت ،
ئىنسانىي پەزىلەت ، ئىنساپ ئادالەت .

بۇ ئۇلۇغ نىشان ، ھۆرلىككە ھامان ،
بولۇر نامايەن ، ئېنىق ساراھەت .

ھۆرلۈك زۇر نېمەت ، ئۇلۇق غەنىمەت ،
مىللەتكە ھۆرمەت ، ئىززەت مۇھەببەت .

ھۆرلۈك ئىستىقلال ، پارلاق ئىستىقبال ،
زور بەختى ۋە ئىقبال ، لارگە ئىشارەت .

ھۆرلۈك پاك ياشاش ، مىننەتسىز ئاشاش ،
خارلىقنى توساش ئۈچۈن ۋاكالىت .

ھۆرلۈك زور نىشان ، ھۆرلۈك ئالىي شان ،
ھۆرلۈك ئەڭ ئۇبدان ، مىللىي ھەفازەت .

ھۆرلۈك شەرەپلىك، ھۆرلۈك ئەدەبلىك،
ھۆرلۈك زىرىپلىك، ھۆرلۈك لاتاپەت.

ھۆرلۈك ئۇلۇغلۇق، بەختى تۇلۇقلۇق،
كۆڭلى يورۇقلۇق، راست قەددى قامەت.

ھۆرلۈك گەۋھەرلىك، تۈرلى جەۋھەرلىك،
قىممەت ئەسەرلىك، پۈتمەس خازانەت.

ھۆرلۈك ئالىي ھال، ھۆرلۈك روھىي بال،
باھارگە مىسال، شۇخۇق تاراۋەت.

ھۆرلۈك بەلەنلىك، ھۆرلۈك خۇرسەنلىك،
ھۆرلۈك دىلبەنلىك، ھۆرلۈك مالاھەت.

ھۆرلۈك بىدارلىق، ھۆرلۈك دىلدارلىق،
ھۆرلۈك ھۇشيارلىق، ھۆرلۈك پاراسەت.

ھۆرلۈك ھېلىملىق، ھۆرلۈك كەرىملىق،
ھۆرلۈك يېقىملىق، ھۆرلۈك ساماھەت.

ھۆرلۈك ئىللىقلىق، ھۆرلۈك سىلىقلىق،
ئوبدان قىلىقلىق، شۈكرە قانائەت.

ھۆرلۈك پاساھەت، ھۆرلۈك بالاغەت،
ھۆرلۈك زاكاۋەت، ھۆرلۈك ھازاقەت.

ھۆرلۈك تىلى ساق، ھۆرلۈك دىلى ئاق،
ھۆرلۈك خۇش ئەخلاق، ھۆرلۈك ماتانەت.

ھۆرلۈك ھەرقاچان ، ئىنسانىي ۋىجدان ،
بۇنى ئۇقمىقان ، غەپلەت جاھالەت .

ھۆر ئەركىن ياشاش ، قۇللۇقتىن بوشاش ،
قانداق مىللەتداش ، ئۈچۈن لايىقەت .

ھۆرلۈك ئالىي باغ ، چىنارى ياپراق ،
كۆڭۈللۈك ھەر ياغ ، ئاجايىپ راھەت .

ھۆر بولماي پۈتۈن ، دىلدىكى تۈگۈن ،
يېشىلمەس ھېچ كۈن ، ئۆچمەس ھارارەت .

ھۆر ئەركىن ئازاد ، ياشاش بىزگە زاد ،
قەھرىمان ئەجداد لاردىن ۋاراسەت .

ۋەتەنگە خىزمەت ، مىللەتكە رەھمەت ،
ھۆرلۈككە ھىممەت ، قەرز دۇر ئامانەت .

ۋەتەننى سېتىش ، قاننى بۇلغىتىش ،
شۇملۇقتا يېتىش ، ئەڭ زور خىيانەت .

ۋەتەنگە كۆيۈش ، مىللەتنى سۆيۈش ،
شۇ يولدا ئۆلۈش ، شانلىق شاراپەت .

ئەي ۋەتەنداشلار ، مىللىي قانداشلار ،
ھەربىر دىنداشلار مەقبۇل رىيازەت .

ۋەتەننى ساقلاش ، مىللەتنى ياقلاش ،

يۈزىنى ئاقلاش ، ئۇلۇغ ئىبادەت .

مىللىتىم ئازاد ، ۋەتىنىم ئاباد ،
بارچە دىللار شاد ، دېگەن بېشارەت .

قاي زامان ياڭرار ، يەر يۈزى ئاڭلار ،
تەبرىكلەپ داڭلار ، ئەيلەپ زىيارەت .

توشار خوشاللىق ، تۈگەر مالاللىق ،
كېتەر ۋاباللىق ، بولۇر ھالاۋەت .

بۇ ھالدا مىللەت ، مۇستەقىل دۆلەت ،
قۇرۇپ بى مىننەت ، ياشار سالامەت .

شۇچاغ بۇ ۋەتەن ، گۈلزارلىق چىمەن ،
مىللىي ئەنجۈمەن ، گۈللەر داۋامەت .

زور تەرەققىيات ، گۈزەل ئىسلاھات ،
تۈرلى كەشپىيات ، قاينار سانائەت .

كېرەك ھەر بارە ، تەدبىرۇ - چارە ،
ھەر خىل ئىدارە ، ھەر بىر ۋازارەت .

قۇرۇلغان ھامان ، ھەر بىر زور ئورگان ،
ھەرتۈرلى مەيدان ، ھەربىر نازارەت .

شۇل چاغ توختىماي ، ھارماي چارچىماي ،
ئىشلەيدۇ قالماي ، بارلىق جامائەت .

چۈنكى ئۆز دۆلەت، لەززەتلىك نېمەت،
ھەرقانداق مىللەت، ئۈچۈن زور راھەت.

چۈنكى ھەر مىللەت، قۇرسا ئۆز دۆلەت،
پۈتمەس زور نېمەت، پۈتمەس ھالاۋەت.

تۈركىستان ۋەتەن، باي گۈزەل چىمەن،
ھەر تۈرلى مەدەن، ھەرخىل زىرائەت.

باغۇ بوستانلار، تاغ مەيدانلار،
دەريا ئورمانلار، ھەيىبەت ساياھەت.

چارۋا ھايۋانات، ھەر خىل ناباتات،
تۈرلى مەھسۇلات، ھەددىن زىيادەت.

قانچە تەبىرلەپ، ماختاپ تەسۋىرلەپ،
يازسام بىر - بىرلەپ، پۈتمەس رىۋايەت.

قىسقىسى مىللەت، ئەركىن ھۆررىيەت،
بولۇپ ئۆز دۆلەت، قورغانلام سائەت.

بولغاي شۇل ھامان، دىللار شادىمان،
قالماس ھېچ ئارمان، ھەسرەت - نادامەت.

ئويغان مىللىتىم، ئويلان مىللىتىم،
قوللان مىللىتىم، ھىممەت جالادەت.

ئويغىنىپ ھۇشيار، بولۇپ پىداكار،
ۋەتەننى ھەر بار، قىلغىل ھىمايەت.

بولۇر شول زامان ، مۇشكۈلۈك ئاسان ،
قىلغۇسى ھامان ، سېنى ھاپازەت .

ھەققانىي كۈرەش ، ئىنسانىي كۈرەش ،
ۋىجدانىي كۈرەش ، قۇرئان ۋە ئايەت .

ۋەتەنگە پىدا ، مىللەتكە ئادا ،
بولغانغە خۇدا ، قىلۇر ئىئايەت .

ئامىن ۋە ئامىن ، رەببىل ئالەمىن ،
قىلغىل پات يېقىن ، دۇئا ئىجاۋەت .

يارەب ، يا كەرىم ، رەھمانىررەھىم ،
مەن مۇزتەرلەندىم ، بولدۇم بىتاقەت .

يارەب مېنى پات ، زىنداندىن نىجات ،
ئەيلەپ ھۆر ھايات ، قىلغىل ئىنايەت .

يوق سەندىن بۆلەك ، مەن ئۈچۈن يۆلەك ،
سەندىن زور تىلەك ، دۇر ئىستىئانەت .

قىل ماڭا رەھمەت ، ئەفۇ مەغپىرەت ،
ئەيلەپ مەرھەمەت ، تەۋفىق ھىدايەت .

كۆڭلۈم كۆڭلىدىكى شېئىر

سىقىلغاچ زارىدۇر كۆڭلۈم ، قىسىلغاچ تارىدۇر كۆڭلۈم ،
ئېزىلگەچ يارىدۇر كۆڭلۈم ، دېمەك ئەۋارىدۇر كۆڭلۈم .

ئاسارەت زەنجىرى جانغا، ھاقارەت خەنجىرى قانغا،
سىياسەت نەشتەرى يانغا، قالدالغاچ يارىدۇر كۆڭلۈم.

ھامان ھۆرلۈك ئۈچۈن ئارمان، تاپالمىي دەردىگە دەرمان،
بېرىپ ياتقان يېرى زىندان، بولۇپ بىچارىدۇر كۆڭلۈم.

ھېساپسىز قايغۇ ھەسرەتلەر، جاپا ۋە جەۋرۇ كۈلپەتلەر،
ئېغىر دەرت ۋە ئەزىيەتلەر بىلەن قاپقارىدۇر كۆڭلۈم.

بولۇرمۇ مىللىتىم ئازات، ۋەتەن ئۆز ئىلىكىدە ئاۋات،
دېگەن ئوي پىكىرىدە پەريات، ئۇرۇپ دىشۋارىدۇر كۆڭلۈم.

چىمەنزارىمگە قوزغۇنلەر، بېسىپ چىققاچقا نۇرغۇنلەر،
بۇ شۇم باسقۇنچى بۇزغۇنلەر ئۈچۈن بىزارىدۇر كۆڭلۈم.

قۇتۇلغايىمۇ ۋەتەن، مىللەت، كېتەرمۇ باشىدىن ئىللەت،
دېگەن ئوي بىرلە ھەر ھالەت، كۆيۈپ چوغۇارىدۇر كۆڭلۈم.

ئاسارەت دەردىنى ئويلاپ، خىيال دەرياسىنى بويلاپ،
ئۈمىد دەشتىدە ۋاۋلاپ، جاپالەر بارىدۇر كۆڭلۈم.

شۇ ئارماندا ئۆتەرمەنمۇ، مۇرادىمگە يېتەرمەنمۇ،
يېتەلمەستىن كېتەرمەنمۇ، دېگەچ غەمخارىدۇر كۆڭلۈم.

بۇ غەملەر بىرلە قايغىچ باش، كۆزۈم تۆكمەكتە قانلىق ياش،
بۇ دەرتكە ھەمىنەپەس يولداش، ئاراپ سەييارىدۇر كۆڭلۈم.

ئۆتۈپ كەتكەي قارا تۈنلەر، يېتىپ كەلگەي يورۇق كۈنلەر،

شۇ چاغدا شاتلىق ئۈنلەر، بىلەن ھەمكارىدۇر كۆڭلۈم.

بۈيۈك ھەققانىيەت مۇزھەر، ئۇلۇغ ئىنسانىيەتپەرۋەر،
كەبى ئالا نىيەت جەۋھەر، كېلۇر گۈلزارىدۇر كۆڭلۈم.

ئاتا مىللەت ئانا تۇپراق، ئۈچۈن ئازادە ئەركىن چاغ،
بۇلۇر قالماس يۈرەكتە داغ، دىبان دىلدارىدۇر كۆڭلۈم.

ھەقىقەتنى نىشان قىلغان، دىلى پاك ئاق نىيەت ئىنسان،
ۋەتەن، مىللەت سۆيەر ۋىجدان، بىلەن ئەسرارىدۇر كۆڭلۈم.

ئېچىلدى كۆز قېچىپ ئۇيقۇ، كۈچەيدى ئاڭ سېزىم تۇيغۇ،
يېڭەلمەس ئانى غەم - قايغۇ، سەۋەب بىدارىدۇر كۆڭلۈم.

ئۆتۈپ تۈرلى سىناقلاردىن، ئېلىپ ئاچچىق ساۋاقلاردىن،
چېنىققاچ بارچە يىقلاردىن، چېچەن ھۇشيارىدۇر كۆڭلۈم.

رىجا ئوقىياسىنى جايلاپ، نىشانغا ئاتقىلى پايلاپ،
بۈيۈك مەقسەتكە بەل باغلاپ، قىزىپ تەييارىدۇر كۆڭلۈم.

كۆرۈش بىر نىشانغا ئات، يېتىش پىكىرىدە ھېسسىيات،
تورىدىن مەنىۋى سوغات، لارى ئەشئارىدۇر كۆڭلۈم.

بۇ سەپ ئاچقاي تۇمانلارنى، بېسىپ ئۆتكەي داۋانلارنى،
چاپار كۆزلەپ نىشانلارنى، چىۋەر تۇلپارىدۇر كۆڭلۈم.

جاپالەر كۆرسە جانلانغان، قامالسا قەلبى قانلانغان،
تۆلەككە چۈشسە تاۋلانغان، ئەجەپ شۇڭقارىدۇر كۆڭلۈم.

ئاجايىپ زور كارامەتلەر، بۈيۈك تۈرلى ئالامەتلەر،
مۇھىم سىرلىق تىلىسماتلار، قۇرۇلغان غارىدۇر كۆڭلۈم.

”ئەزىزى“ كۆپ جاپا كارمەن، ۋە لېكىن بەك ئۈمىدۋارمەن،
نشانەمگە پىداكارمەن، شۇڭا ئىلغارىدۇر كۆڭلۈم.

كۆيۈنگەچ ئەركىن ئازاتلىق، ئۈچۈن ئوتتەك يانار كۆڭلۈم،
كۈتۈپ مىللەت ۋەتەننىڭ، بەختۇ ئىقبالنى زار كۆڭلۈم.

ئىچىمدە قايغۇ ھەسرەت، دەرت ئەلەملەر چوغلرى چاقناپ،
ھاقارەتلىك ئاسارەت ئۈچىغىدا تاۋلىنار كۆڭلۈم.

ۋەتەن جانىم، ئانام مىللەت، ئاتام پىكرى خىيالىدا،
ھامان ئۆركەشلىنىپ چاقماق، چىقىپ يالقۇنلىنار كۆڭلۈم.

ۋەتەن مىللەت ئۈچۈن تۈرلى جاپالەرگە دۇچار بولسام،
شەرەپلىك ئىپتىخارىم بۇ، مېنىڭ دەپ ماختىنار كۆڭلۈم.

ۋەتەن گۈلزارى چىمەننىڭ ئەركە ئۆسكەن بىر گۈلى بولغاچ،
كامالى زوقى - شوقى بىرلە ئەركىن ئاچىلار كۆڭلۈم.

بۈيۈك تۈرك مىللىتىنىڭ ھورنىشانلىق بۇلبۇلى بولغاچ،
كۆيۈنگەچ مىللىتىم ھالىگە، سايىراپ مۇڭلىنار كۆڭلۈم.

كېچە - كۈندۈز ۋەتەن مىللەت ئۈچۈن ئازات ئەركىنلىك،
سائادەت بەختىيار تۇرمۇش يولىن ئىزدەپ ئارار كۆڭلۈم.

قاچان مىللەت بولۇر ئازاد، ۋەتەن ئۆز ئىلىكىدە ئاباد،
سونۇق دىللار بولۇر خوش - شاد، دىبان كۆپ ئويلىنار كۆڭلۈم.

ۋەتەن مىللەت غېمىن يەپ ئاھ ئۇرۇپ پەريات چېكىپ، قاقشاپ، جاھالەت ئۇيقۇسىدىن مىللىتىمنى ئويغىتار كۆڭلۈم.

گۈلىستاننى قارغا - قوزغۇنلەر كېلىپ باسقاچ،
چۈشۈپ بۇلبۇل قەپەزگە، بونى ئويلاپ قان يۇتار كۆڭلۈم.

نەدىندۇر بىزگە بۇ شۇم نەسلىك، بۇ بەختسىزلىك دەپ،
كۆيۈپ ھەسرەت ئوتىدە، ئۆرتىنىپ پەرياتلىنار كۆڭلۈم.

نە بولدۇڭ مىللىتىم ئاھ مىللىتىم دەپ قايغۇرۇپ قاقشاپ،
ئېچىنغاچ كۆزلىرىدىن ياش ئورنىگە قان ئاققۇزار كۆڭلۈم.

ئورۇنلانماي ئۈمىد ۋە ئارزۇ مەيۈس بولۇپ گاھى،
ئېغىر غەمكىن بولۇپ، گاھى بۈيۈك ئۈمىتتار كۆڭلۈم.

چىدالماي مىللىتىم ھالىغا قاقشاپ، ئاھ ئۇرۇپ، زارلاپ،
زامانلاردىن بېرى تۈرلى جاپالەرگە دۇچار كۆڭلۈم.

نىچۈن مۇنداق ئاسارەتلىك، ھاقارەتلىك، رىزالەتلىك،
ئېغىر ئەھۋالدا قالدىڭ مىللىتىم، دەپ زارلىنار كۆڭلۈم.

بوزۇلغان، يولدىن ئازغان مىللىتىمنى يولغا سالماققا،
مۇۋاپىق چارە دەرمانلار، تاپالماي ئاھ ئۇرار كۆڭلۈم.

دېمەك بەزىلەر ئىمان بىلەن ۋىجداندىن ئايرىلغاچ،
بۇلارنى توغرا يولغا باشلىماي قىيىنلار كۆڭلۈم.

ۋەتەن مىللىتىن ساتقان بەزىلىرى تارىخنى بۇلغاپ،

بۇ خىل ئەھۋالنى ئەسلەپ قايغۇرۇپ بەك ئارلىنار كۆڭلۈم.

يەنە بىر قانچىسى ۋىجدان سېتىپ جاننى باقماقچى،
بۇلار ھالىغا قاتتىق قايغۇرۇپ ئەپسۇسلىنار كۆڭلۈم.

ۋەتەن مىللەتنى بولغاپ، تارىخنى داغلاپ جاننى ساقلاپ،
رەزىل تۇرمۇشنى سۆيگەنلەر ئۈچۈن نەپرەت چاچار كۆڭلۈم.

مۇقەددەس ۋەتىنىم بەك خار، شەرەپلىك مىللىتىم بەك زار،
بولۇپ قالغانىگە قاتتىق ئېچىنغاچ ئارلىنار كۆڭلۈم.

لېكىن مەقسەت يولىدا نا ئۈمىد مەيۈس بولماستىن،
نشانغا يەتكىلى قىزغىن ئاماللار قوللىنار كۆڭلۈم.

ۋەتەن مىللىتىمنى قۇتقازماق يولىدا قانچە قىينالسام،
شەرەپلىك ئىپتىخارىم دەپ چىداپ مەغرۇرلىنار كۆڭلۈم.

بۇ دۇر ئىنسانى بۇرچۇم زادى ۋىجدانى ۋەزىپەم دەپ،
ئادا قىلماق ئۈچۈن بۇ قەرزنى مەھكەم تۇرار كۆڭلۈم.

نشانەمگە تىرىشكەيمەن، كۈرەش بىلەن ئېرىشكەيمەن،
دىبان جان چىققۇچە مەيداندا تىنماستىن چاپار كۆڭلۈم.

ئەگەر جانىم تېنىمدىن چىقسىمۇ، روھىم كۈرەش ئەيلەپ،
ھامان مۇستەبىتلەر تەختى - بەختىن ئاغدۇرار كۆڭلۈم.

ئاساسى مەقسىدىم ئىنسانىيەتنىڭ بەختى ئىقبالى،
سائادەت ئەركىن - ئازاتلىق ھايات يولىن قۇرار كۆڭلۈم.

ھەقىقى ئەركىن - ئازات ھۆر ياشاش ئىنسانىيەت بۇرچى ،
بۇ يولغا كىمكى توسقۇن بولسا لەنەت ياغدۇرار كۆڭلۈم .

ئۆتۈپ كەتتى قاراڭغۇ زۇلۇم ئىستىبدات شۇم دەۋران ،
بۇنى ئەسلەپ ئۈمىدۋارلىق كۆزى بىلەن باقار كۆڭلۈم .

پۈتۈن ئەۋلادى ئىنسان ئەركىن - ئازات ھۆر ياشاش ۋاقتى ،
يېتىپ كەلدى دېگەن بۇ خوش خەۋەرنى ياڭرىتار كۆڭلۈم .

ئويغاندى بارچە مىللەت خابۇ غەپلەتتىن كۆتەردى باش ،
نېچۈن ئەي مىللىتىم ئويغانمىدىڭ دەپ قايغۇرار كۆڭلۈم .

جاھاندا ئەركىن - ئازات تاڭلىرى يورۇشقا باشلاندى ،
بۇ ھالىنى مىللىتىمگە يەتكۈزۈشكە ئالدىرار كۆڭلۈم .

ئېزىلگەن مىللىتىم تۇر ، باش كۆتەر ، ئويغان ، كۆزۈڭ ئاچ ،
ئومۇمىي ئويغىتىش كۈيىدە دائىم جار سالار كۆڭلۈم .

ئەگەر ئويغانمىساڭ ئەي مىللىتىم ھالىڭ ھالاكەتتۇر ،
يىتەرسەن مىللىتىم تارىختىن دەپ ئوقتۇرار كۆڭلۈم .

تۇرۇپ ئەي مىللىتىم چاپسان ھوقوقۇڭنى قولغا ئال ،
بۇ پۇرسەت زور غەنىمەت قەدرى قىممەت دەپ جاۋار كۆڭلۈم .

شۇنىڭدەك بەد نىيەت باسقۇنچىلارغا ئارت قولۇڭنى ،
ھوي ئۇياتسىزلار سېنىڭ دەۋرىڭ ئەمەس دەپ ئوقتۇرار كۆڭلۈم .

خۇراپات ۋە جاھالەت ئەسرى دەۋرانى ئەمەس بۇ دەۋر ،
جاھان ئەھلى ئويغانغان ئەسرى بۇ دەپ ياڭرىتار كۆڭلۈم .

ئۇ شۇنداق دەۋرىدۇر كىم زۇلمى ئىستىباتقا يول قويماس ،
تولۇق ئازاد ئەركىنلىك ئۈچۈن كەڭ يول ئاچار كۆڭلۈم .

بۇ شۇنداق دەۋرىدۇر كىم تۈرلى كەشپىيات تەرەققىيات ،
چېقىپ مەيدانغا جەۋلان قىلغاندا شادلىنار كۆڭلۈم .

ئۇلۇق ئىنسانىيەت بۇرچىنىڭ يىلتىزى ھۆرلۈك ،
بۇ شانلىق ۋەتىنىمنى كۆكەرتىپ ياشىنار كۆڭلۈم .

نشانىم مەقسىدىم ئالىي دىلىم پاك نىيىتىم توغرى ،
ئۈمىدىم زور ئۇلۇغ تەڭرىم مەدەتكار ھەمدە يار كۆڭلۈم .

ئىشەندىم تەڭرىمە ، بارلىق ئىشىمنى ئۆزىگە تاپشوردەم ،
مېنى تەڭرىم ئۆزى ئاسرار دەپ مەغرۇرلىنار كۆڭلۈم .

ئۇلۇغ تەڭرىم قۇلىدۇرمەن ، رەسۇلنىڭ ئۈمىتىدۇرمەن ،
بۇنىڭدەك زور شەرەپ بارمۇ دېمەككى زۇقىلىنار كۆڭلۈم .

ئۇنىڭ ئۈستىگە ئىسلام دىنىدە بولغىنىم بەختىم ،
قانم تۈرك نەسلى بولغاچ شانلى تارىخىنى تۇتار كۆڭلۈم .

ۋەتەن ، مىللەت ئۈچۈن ئەركىن - ئازات بەخت - ئىقبال ،
قۇرۇپ چىقماق ئۈچۈن ھەق نۇسرەتىگە ئىنتىزار كۆڭلۈم .

شەرەپلىك تۆت خىسلەت زور پەزىلەت بار ۋۇجۇدۇمدا ،
بۇ مەيداندا كۈرەش قىلماي نەدىن قورقۇپ تۇرار كۆڭلۈم .

ئۇلۇق تەڭرىم ئۆزۈڭ قۇۋۋەت مەدەت بەرگىل ئەزىزىگە ،

ئىلاھىم نۇسرەتنىڭ بىلەن جاھاننى تىترىتەر كۆڭلۈم.

ئەلەم ھەسرەت چېكىپ دائىم جىگەر خۇنپارىدۇر كۆڭلۈم،
بولۇپ زەرداۋى قان لەختە ساقايماس يارىدۇر كۆڭلۈم.

جۇنۇن ۋادىسىدا مەجنۇن كەبى ئاھو - پىغان بىرلەن،
ساداغا تەلپۈنەر لېكىن ئۈزۈلگەن تارىدۇر كۆڭلۈم.

داۋام غەم - قايغۇ ئارماندا، غېرىپ مۇزىتەر بۇ دەۋراندا،
بولۇپ مەھبۇس زىنداندا پۈتۈن ئازارىدۇر كۆڭلۈم.

ئەگەر كىم بولسا ئىمانسىز، نىشانسىز نەس ۋىجدانىسىز،
مۇناپىق قارا يۈز سانسىز، ئىكەن ئەغيارىدۇر كۆڭلۈم.

قانائىتىز قۇش نىچۈك جەۋلان قىلۇر پەرۋازىدىن مەھرۇم،
قەپەسلىك جانىۋارلاردەك ئەجەپ بىچارىدۇر كۆڭلۈم.

توسالغۇ دەشت - داۋانلاردىن خىيالىم ھالقىماق ھەرئان،
لېكىن جۇشقۇن تەپەككۇردا ئۈمىتنىڭ كانىدۇر كۆڭلۈم.

يېتىپ كەلسە نىشانلىق كۈن بۇ گۈلشەن بۇلبۇلى بولغۇم،
ئەجەل كەلسە ئەگەر بالدۇر ئاڭغا ئىنكارىدۇر كۆڭلۈم.

كۆرەش يولىدا جان بەرمەك ماڭا قەرزىدۇر ئوغلانلار،
يېنىپ تۇرغان كۈيەر ئوتقا پىدا پەرۋانىدۇر كۆڭلۈم.

بېشىمغا ھەر بالا كەلسە، بويۇن ئەگمەي ئىرادەمدىن،
يۈرەك مەغرۇر، قېنىم مەشھۇر تۆكۈلسە غايىدۇر كۆڭلۈم.

چېكىپ مېنەت ، ئازاپ - كۈلپەت يېتىشىسە يۇرت ئۈچۈن ھەردەم ،
ماڭا جەننەت كەبى گویا بولۇر ئەبراردۇر كۆڭلۈم .

قارار گاهىم مۇشەققەتلىك بىلەرمەن لېكىن پارلاقتۇر ،
تىنىم تاپماس مېنىڭ روھىم شۇنىڭچۈن زارىدۇر كۆڭلۈم .

زىمىستانلار بىلىنمەيدۇ ئۆتەر ئۇ ھەرقاچان يازدەك ،
باھارنىڭ ئىشىقىدا زوقمەن ، ئاڭا خوشتارىدۇر كۆڭلۈم .

غورورۇم تەڭدىشى يوقتۇر ، گۇۋاھ تارىخى جەريانم ،
ھاياتم ئۆتتى مەھبۇستا پەلەك پەرۋاندىدۇر كۆڭلۈم .

جاھان تارىخىدا داڭلىق ئۇلۇق ئەجداد دېگەن نامىڭ ،
كۇپايە ساڭا ئەلۋەتتە دېمەس دىشۋارىدۇر كۆڭلۈم .

سېلىپ ياۋ ئۈستىگە ئاتلار ۋەتەن ئۈچۈن جاننى بەخش ئەتمەك ،
شەھىدلىك دەرىجىسىن تاپماق ئۈچۈن خۇشتارىدۇر كۆڭلۈم .

”ئەزىزى“ قالمىدىڭ يالغۇز يولۇڭدا دوستلىرىڭ كۆپتۇر ،
ساڭا ۋەدە بېرىپ بارچە دېدى قۇرباندىدۇر كۆڭلۈم .

يېرىپ كۆرسەڭ يۈرەك باغرىم ئەلەم ھەسرەتكە لىق تولغان ،
ئۇمىد روھىم ۋە ۋىجدانىم ماڭا ھەمرايدۇر كۆڭلۈم .
ئاسارەت

ئاسارەت بوغدى ئىنسانى ھۇقۇقۇم ئىختىيارىمنى ،
ھاقارەت ، جەبرىۇ - كۈلپەت يەرگە ئۇردى ئېتىبارىمنى .

نە يەڭلىغ بەختسىز مەن ، ئىززەت - نەپسىمدىن ئايرىلدىم .
يۇقاتتىم قەدرۇ - قىممەت ، شانۇ - شەۋكەت ئىپتىخارىمنى .

مۇقەددەس ۋەتىنىم جانىم ئانام گۈل غۇنچىسى ئەردىم،
قارا - زۇلمەت تۇمانلەر توستىلەر ئەركىن ئاچىلارمىنى.

شۇنىڭدەك مىللىتىمنىڭ ئەركىن - ئازات بۇلبۇلى ئەردىم،
مېنى تورغا چۈشۈرگەچ توستىلار ئەركىن ئۇچارمىنى.

زىمىستان جۇتلىرىدىن بەندە بولغاچ مەن قەپەس ئىچرە،
كۈتۈپمەن، تەلمۈرۈپ سايىراش ئۈچۈن پەسلى باھارىمىنى.

ئۆمىدلىك روھلۇقتۇرمەن ھامان مەقسەت - نىشانەمدە،
ئولۇق تەڭرىم كۆرۈپ تۇرغاچ مېنىڭ بۇ ئاھۇ زارىمىنى.

ماڭا بۇ نىجاتسىزلىق ۋاقتىلىكتۇر دائىمى بولماس،
دىبان باسماقچى بولدۇممەن كۈيۈپ تاشقان يانارىمىنى.

يېتىپ زىندان ئارا تۈرلى ھەسرەت، دەردۇ - ئاھ ئىچرە،
قىيىنلىق قالدۇم، ئايلىنىپ بىلمەيمەن قانداق قىلارىمىنى.

قىيىن ئەھۋالدە..... ھالدە قالدۇم، رەھىم قىل تەڭرىم،
سۈيۈندۈممەن ساڭا رەببىم ئىجابەت قىل سورارىمىنى.

ئۆزۈڭ رەھمەت ئەتمىسەڭ يارەب، ماڭا مۇزتەرنىڭ ھالىگە،
كىمىم بار سەندىن ئۆزىگە قاندۇرارلىق ئىنتىزارمىنى.

ئاسلىدىم دەرگاھىڭدا فەزلى رەھىمتىڭنى تىلەپ، يارەب،
ئۆزۈڭگە ئەرزى ھال ئەيلەپ تۈكەرمەن ئاھۇ - زارىمىنى.

سېنىڭدىن ئۆزىگە ھېچ كىم رەھىم ئەتمەس ھالىمە،

تۇنۇشماس ھېچ كىشى سەندىن بۇلەك بۇ ئىختىرارىمنى .

مېنى مۇزتەرگە زىنداندىن نىجاتلىق بەر ئولۇق تەڭرىم ،
ئۆزۈڭ ئاسراپ مېنى ئەتكىل نەسىپ ئەركىن ياشارىمنى .

ئېزىلدىم خارۇ - زار ئولدۇم ، چىدارگە قالمىدى تاقەت ،
يۇقاتتى قايغۇ - ھەسرەتلەر ، مېنىڭ سەبرۇ قارارىمنى .

قايىپ باشم ، ئاقىپ ياشم ، كۇيۇپ جانىم ، تۈشۈپ روھىم ،
شاشىپ بۇقان قاچىپ ئەقلىم غەم - غۇسسە باستى بارىمنى .

ئۇلۇق تەڭرىم ، ”ئەزىزى “ زار قاخشاپ ئاھ ئۇرۇپ ئېيتۇر ساڭا ،
ھەبىبىڭ ھۆرمىتى بىرلەن ئىجابەت قىل مۇددىئايىمنى .

ئىسيانكار ئىنسان

ھەرگىز باش ئەگمەس ئىنسان زورلۇققا ،

چىداپ تۇرالماس ۋىجدان خورلۇققا .

زوراۋانلارنىڭ دەۋرى ۋاقتلىك ،

ئاخىر تېپىلىپ ياتار شورلۇققا .

ئۇرۇش پارتلايدۇ باسقۇنچىلىقتا ،

تىنچلىق بولمايدۇ بۇزغۇنچىلىقتا .

ئەركىن ، ئازاتلىق ھايات بولمايدۇ ،

قۇربان بولغان خوپ قىرغىنچىلىقتا .

ئىنسان ئۈچۈن ئەڭ يات خورلۇق مەھكۇملۇق ،

ئەركىن ياشاشتىن چەكلىك مەھرۇملۇق .

مەھكۇملۇق دېگەن شۇم رەزىل ھايات ،

ھېچبىر ئىززەت يوق زەھەر زۇلۇملۇق .

ئەمدى ھېچ مىللەت قاراپ ياتمايدۇ،
قۇللۇق دەردىنى ھەرگىز تارتمايدۇ.
ئەركىن - ئازادە بەختىيار ياشاپ،
خورلۇق يولىغا ئەمدى قايتمايدۇ.
تىرادىگىيە

ئىنسانلار ئۈچۈن ئىنسان،
قۇرماقتا توزاق - قاپقان.
ھەر ياقتا ئېغىر ئارمان،
بەك ئاز تېپىلۇر دەرمان.

ھەر قايسىدا بىر دەۋا،
دەۋاسى قۇرۇق ئىغۋا.
گاھ شۆھرەت، گاھ رەسۋا،
بولماق بىلەن ھەر دەۋران.

داۋاسى ئادالەتتۇر،
ئىجراسى رىزالەتتۇر.
غوغاسى جاھالەتتۇر،
ئول ھەيران، بول ۋەيران.

پۇتسۇن قۇرسۇن دۇنيا،
كۆيسۇن، تۇگۇسۇن دۇنيا.
ھېچ ياشنامسۇن دۇنيا،
شول چاغدا پۈتەر دەرمان.
تاماششا قىل

ھەر جاننى تاماششا قىل،
ھەر ساننى تاماششا قىل.
ئىمكاننى تاماششا قىل،
كۆرگىل كېچە - كۈندۈز.

ئابلا نامان

ئىنسانىيەتنىڭ قاتىل دۆشمىنى، خىتاينىڭ جاھىل ئوچمىقى، دىنسىز، ئىمانسىزنىڭ قىسمەت سۈپەت خىسلەتلىرىگە دائىر ئەدەبىياتلاردىن بىر نەمۇنە.
1958 - يىل، سىنتەبىر.

ئەي زەھەر... تى، شۇملۇقتا پوختى،
مەككەر ئال سوختى، خاتىن شۇم خىسلەت.

سەندەك ۋىجدانىسىز مەلئۇن ئىمانسىز،
مەسلەك نىشانسىز، ساڭا مىڭ لەنەت.

ئەي شۇم غانجۇر ئىت، زەھەر چاققان پىت،
چىركىش بەدبويى ژىت، ئىپلاس تەبىئەت.

تىنىڭنى دىسە، پۇت - قولۇڭ پىسە،
ۋۇجۇدىڭ ئىسە، مەنھوس بەدنىيەت.

ئەي مۇرتەد فاسىق، كاززاپ مۇناپىق،
لەنەتكە لايىق ھەردەم - ھەرسائەت.

ئەي دىن دۆشمىنى، نىجىس سىرقىنى،
يەر يوتسۇن سېنى ئەي يامان غىللەت.

چوڭ سەن بىر مەرەز، دوشمەن بىغەرەز،
كوزى سىرت شۇم بەز، ئىشلىشىڭ تۆھمەت.

ئەي يولدىن ئازغان، قارا يوز بولغان،

رەسۋا بولغانغان . قارىماس مېھنەت .

ئەي زەھەر ئىلان ، دىلى كور چايان ،
ئەي ۋەھشىي قاۋان ، بارلىغىڭ ئاپەت .

ئەي قارانىيەت ، يوق ئىنسانىيەت ،
يا ھەققانىيەت ، سەندە يوق ھالەت .

ئەي سەن يالغانچى ، يۈزسىز ئالدامچى ،
لاپچى ھەم دامچى ، دەيۈز بەدنىيەت .

ئەي خائىن مەككەر ، بارمۇ سەندە ئار ،
ئەي بەدنىيەت بىركار ، رەزىل كاساپەت .

شۇم چىراي لەئىن ، ئەخلاقسىز... ،
تۇرۇڭگەز نەپرەت .

شۇم تەلەت ئەبلەخ ، شۇم قىلىق ئەخمەق ،
پەس مەرەز مەتو ، پۈتۈن شۇم سۈپەت .

مەلئۇن جاقارى ، شۇم دىل ئازارى ،
خۇدا بىزارى ، كانى شاقاۋەت .

ئەي قارا يۈز نىجىس ، ئۇتۇپ كەتكەن پەس ،
مۇتھەم ناكەس ، غالىچۇر ئىت تەلەت .

سىخىن چىن تامام ، بارلىقىڭ ھارام ،
غەيبەت - شىكايەت .

* * *

قېنى، قايدىن قاچان، قايداق قوناق قوشلار،
قانات - قۇيرۇقلىرى قىرىلغان چوناق قوشلار.
تولەكدىكى تورغا چۈشكەن تارقاق قوشلار،
تونوشايلى تىلەكداشلار تارماق قوشلار.

زىندان

بولۇپ زىندان مېنىڭ جايىم - سارايم ،
ياتىپ قايغۇردى ئۆڭدى چىرايم .

ئەجەپ كۈنلەرگە مەن قالدۇم خۇدايم ،
ئۆتەرمۇ بۇ كۈنلەر ئىچىدە ئىتىم .

جاپكارلىق بىلەن قايماقتا باشىم ،
كۆزۈمدىن قان بولۇپ ئاقماقتا ياشىم .

تاپالماستىن تىلەكداشنى ئارقاداشىم ،
ماڭا يار يۈلەك ھەمدەرت قاياشىم .

ئۇلۇغ تەڭرىم ئىشانچىم، ئېتىقادىم،
ساڭا باغلىق ھەقىقى ئېتىقادىم .

تۆكەر مەن دەرگاھىڭگە ئاھۇ - دادىم ،
تىلەرمەن سېغىنىپ سەندىن مۇرادىم .

ئۈمىدىم ئۇشبۇ زىندان نىجاتىم ،
ھەقىقى بەختىيار ئەركىن ھاياتىم .

ۋەتەن مىللەت ئۈچۈن مەھكەم سابىتىم ،
بولۇپ تارىختا قالسۇن ياخشى ئاتىم .

ئىگەمسەن كەرەملىك بىيرۇ بارىم ،
كۆرۈپ تۇرماقتىسەن ئاھۇ - زارىم .

چىدارگە قالمىدى سەبرۇ - قارارىم ،
ئۈزۈڭ رەھىم ئەتكىل پەرۋاردىكارىم .

ھەبىبىڭ ھۆرمىتىدىن ئەرزۇ - ھالىم ،
.....

مېنىڭدە يوق چارە - دەرمان ئالمىم ،
ئۈزۈڭ ئوڭلاپ تۈزەتكەيسەن ھالىم .

ئۇلۇغ تەڭرىم بۈيۈك قادىر ئىلاھىم ،
ئىگەمسەن ئەي ھەقىقى پادشاھىم .

كېرەم ئەيلەپ كەچۈرگەيسەن گۇناھىم ،
غەمخارىم پوشتۇ - پاناھىم .
ھەسرەتلىك مۇناجات

مەن ئىشەنگەن مىللىتىمدىن كۆرمىدىم ھېچبىر ۋافا ،
باشمە كەلتۈر دىلەر تۈرلى ئەلەم ، ھەر خىل جاپا .
سەن ئۈزۈڭ ئاسرا مېنى تەڭرىم ئۇلۇغ پەرۋەردىگار ،
تۈرلى ئاپەتۇ بالالەردىن بىھەققىل مۇستەپا .

* * *

مەندە ھازىر قالمىدى مىللەت ، ۋەتەن دەپ قايغۇرۇش ،
بولدى ھالىم زارلىنىپ زىندان ئىچىرە ئولتۇرۇش .
قايغۇ - غەم ، دەرت - ئەلەملەردە سىقىلغاچ تەن ۋە جان ،
قايغۇ - ھەسرەتلەردە قاخشاپ داد - پەرياد ئاھ ئۇرۇش .
سوندى كۈڭلۈم ، تۈشتى روھىم ، سىقىلىپ جانىم مېنىڭ ،

ئېزىلىپ تەن ، بۇزۇلۇپ قان يوق مېنى شادلاندىرۇش .
خەير مەن رەھمىسىز ، ئۇمىتىسىز بولماقم لايىق ئەمەس ،
مەن ئۈچۈن لايىق سۈپەت ھامان جاسارەتلىك بولۇش .
جان تېنىمدىن چىققۇچە مىللەت ، ۋەتەن دەپ زارلىنىپ ،
ئەركىن ، ئازاتلىق ئۈچۈن تۈرلى ئاماللار قوللىنىش .
ۋاقتلىكتۇر ھەر... ھەر جاپا ، تۈرلى بالا ،
بولمىغاي ئالەمدە ھېچبىر دائىما بىر خىل تۇرۇش .
ئۆزگىرىپ تۇرغاي ھېمىشە مۇمكىنات ھەر ۋاقتىدا ،
ھەق تائالادىن بۈلەك بارلىق ۋۇجۇتتا بۇرۇلۇش .
تۇشمىسۇن روھىڭ ئەزىزى سۇنمىسۇن ھەرگىز دىلىڭ ،
يارمايدۇ چىداماسلىق يانادە مەغرۇرلىنىش .
زۇلۇم - ئىستىبادات زورلۇق شەرمىسار باسقۇنچىلىق ،
ئالەمى ئىنسانىيەت گۈلزارىگە بوزغۇنچىلىق .
ئەركىن - ئازات ياشىماق ئىنسانىيەت قانۇندۇر ،
شۇم - زەھەر لىكتۇر بو يولغا كىم قىلور توسقۇنچىلىق .